

گنتی

اسرائیلیوں کی پہلی مردم شماری

1 اسرائیلیوں کو مصر سے نکلے ہوئے ایک سال سے زیادہ عرصہ گزر گیا تھا۔ اب تک وہ دشتِ سینا میں تھے۔ دوسرے سال کے دوسرے مہینے کے پہلے دن رب ملاقات کے خیمے میں موسیٰ سے ہم کلام ہوا۔ اُس نے کہا،

2 ”تُو اور ہارون تمام اسرائیلیوں کی مردم شماری کنیوں اور آبائی گھرانوں

کے مطابق کرنا۔ اُن تمام مردوں کی فہرست بنانا

3 جو کم از کم بیس سال کے اور جنگ لڑنے کے قابل ہوں۔

4 اِس میں ہر قبیلے کے ایک خاندان کا سرپرست تمہاری مدد کرے۔
5 یہ اُن کے نام ہیں:

6 رو بن کے قبیلے سے اِلیٰ صور بن شدیور،

7 شمعون کے قبیلے سے سلومی ایل بن صوری شدی،

8 یہوداہ کے قبیلے سے نحسون بن عمی نداب،

9 اشکار کے قبیلے سے نتنی ایل بن ضغر،

10 زیبولون کے قبیلے سے اِلیاب بن حیلون،

11 یوسف کے بیٹے افرائیم کے قبیلے سے اِلیٰ سمع بن عمی ہود،

12 یوسف کے بیٹے منسی کے قبیلے سے جملی ایل بن فدا ہصور،

13 بن یمن کے قبیلے سے ابدان بن جدعون،

14 دان کے قبیلے سے اخی عزربن عمی شدی،

15 آشر کے قبیلے سے بفعی ایل بن عکران،

- 14 جد کے قبیلے سے الیاسف بن دعواہیل،
 15 نفتالی کے قبیلے سے اخیرع بن عینان۔“
 16 یہی مرد جماعت سے اس کام کے لئے بلائے گئے۔ وہ اپنے قبیلوں کے
 راہنما اور کنبوں کے سرپرست تھے۔
 17 ان کی مدد سے موسیٰ اور ہارون نے
 18 اسی دن پوری جماعت کو اکٹھا کیا۔ ہر اسرائیلی مرد جو کم از کم 20
 سال کا تھا رجسٹر میں درج کیا گیا۔ رجسٹر کی ترتیب ان کے کنبوں اور
 آبائی گھرانوں کے مطابق تھی۔
 19 سب کچھ ویسا ہی کیا گیا جیسا رب نے حکم دیا تھا۔ موسیٰ نے سینا
 کے ریگستان میں لوگوں کی مردم شماری کی۔ نتیجہ یہ نکلا:
- 20-21 روبن کے قبیلے کے 46,500 مرد،
 22-23 شمعون کے قبیلے کے 59,300 مرد،
 24-25 جد کے قبیلے کے 45,650 مرد،
 26-27 یہوداہ کے قبیلے کے 74,600 مرد،
 28-29 اشکار کے قبیلے کے 54,400 مرد،
 30-31 زبولون کے قبیلے کے 57,400 مرد،
 32-33 یوسف کے بیٹے افرائیم کے قبیلے کے 40,500 مرد،
 34-35 یوسف کے بیٹے منسی کے قبیلے کے 32,200 مرد،
 36-37 بن یمین کے قبیلے کے 35,400 مرد،
 38-39 دان کے قبیلے کے 62,700 مرد،
 40-41 آشر کے قبیلے کے 41,500 مرد،
 42-43 نفتالی کے قبیلے کے 53,400 مرد۔

44 موسیٰ، ہارون اور قبیلوں کے بارہ راہنماؤں نے ان تمام آدمیوں کو گنا۔

45-46 اُن کی پوری تعداد 6,03,550 تھی۔

47 لیکن لاویوں کی مردم شماری نہ ہوئی،

48 کیونکہ رب نے موسیٰ سے کہا تھا،

49 ”اسرائیلیوں کی مردم شماری میں لاویوں کو شامل نہ کرنا۔

50 اس کے بجائے انہیں شریعت کی سکونت گاہ اور اُس کا سارا سامان

سنبھالنے کی ذمہ داری دینا۔ وہ سفر کرتے وقت یہ خیمہ اور اُس کا سارا

سامان اُٹھا کر لے جائیں، اُس کی خدمت کے لئے حاضر رہیں اور رکتے وقت

اُسے اپنے خیموں سے گھیرے رکھیں۔

51 روانہ ہوتے وقت وہی خیمے کو سمیٹیں اور رکتے وقت وہی اُسے

لگائیں۔ اگر کوئی اور اُس کے قریب آئے تو اُسے سزائے موت دی جائے

گی۔

52 باقی اسرائیلی خیمہ گاہ میں اپنے اپنے دستے کے مطابق اور اپنے اپنے

علم کے ارد گرد اپنے خیمے لگائیں۔

53 لیکن لاوی اپنے خیموں سے شریعت کی سکونت گاہ کو گھیر لیں

تاکہ میرا غضب کسی غلط شخص کے نزدیک آنے سے اسرائیلیوں کی

جماعت پر نازل نہ ہو جائے۔ یوں لاویوں کو شریعت کی سکونت گاہ کو

سنبھالنا ہے۔“

54 اسرائیلیوں نے ویسا ہی کیا جیسا رب نے موسیٰ کو حکم دیا تھا۔

2

خیمہ گاہ میں قبیلوں کی ترتیب

¹ رب نے موسیٰ اور ہارون سے کہا

2 کہ اسرائیلی اپنے خیمے کچھ فاصلے پر ملاقات کے خیمے کے ارد گرد لگائیں۔ ہر ایک اپنے اپنے علم اور اپنے اپنے آبائی گھرانے کے نشان کے ساتھ خیمہ زن ہو۔

3 ان ہدایات کے مطابق مقدس کے مشرق میں یہوداہ کا علم تھا جس کے ارد گرد تین دستے خیمہ زن تھے۔ پہلے، یہوداہ کا قبیلہ جس کا کانڈر نحسون بن عمی نداب تھا،

4 اور جس کے لشکر کے 74,600 فوجی تھے۔

5 دوسرے، اشکار کا قبیلہ جس کا کانڈر ننتی ایل بن ضغر تھا،

6 اور جس کے لشکر کے 54,400 فوجی تھے۔

7 تیسرے، زبولون کا قبیلہ جس کا کانڈر ایاب بن حیلون تھا

8 اور جس کے لشکر کے 57,400 فوجی تھے۔

9 تینوں قبیلوں کے فوجیوں کی کل تعداد 1,86,400 تھی۔ روانہ ہوتے وقت یہ آگے چلتے تھے۔

10 مقدس کے جنوب میں روبن کا علم تھا جس کے ارد گرد تین دستے

خیمہ زن تھے۔ پہلے، روبن کا قبیلہ جس کا کانڈر ایل بن صور بن شدیور تھا،

11 اور جس کے 46,500 فوجی تھے۔

12 دوسرے، شمعون کا قبیلہ جس کا کانڈر سلومی ایل بن صوری شدی تھا،

13 اور جس کے 59,300 فوجی تھے۔

14 تیسرے، جد کا قبیلہ جس کا کانڈر ایاسف بن دعوایل تھا،

15 اور جس کے 45,650 فوجی تھے۔

16 تینوں قبیلوں کے فوجیوں کی کل تعداد 1,51,450 تھی۔ روانہ ہوتے

وقت یہ مشرقی قبیلوں کے پیچھے چلتے تھے۔

17 ان جنوبی قبیلوں کے بعد لاوی ملاقات کا خیمہ اُٹھا کر قبیلوں کے

عین بیچ میں چلتے تھے۔ قبیلے اُس ترتیب سے روانہ ہوتے تھے جس ترتیب سے وہ اپنے خیمے لگاتے تھے۔ ہر قبیلہ اپنے علم کے پیچھے چلتا تھا۔

18 مقدس کے مغرب میں افرائیم کا علم تھا جس کے ارد گرد تین دستے خیمہ زن تھے۔ پہلے، افرائیم کا قبیلہ جس کا کمانڈر الی سمع بن عمی ہود تھا،
19 اور جس کے 40,500 فوجی تھے۔

20 دوسرے، منسی کا قبیلہ جس کا کمانڈر جملی ایل بن فدا ہصور تھا،

21 اور جس کے 32,200 فوجی تھے۔

22 تیسرے، بن یمین کا قبیلہ جس کا کمانڈر ابدان بن جدعونی تھا،

23 اور جس کے 35,400 فوجی تھے۔

24 تینوں قبیلوں کے فوجیوں کی کُل تعداد 1,08,100 تھی۔ روانہ ہوتے

وقت یہ جنوبی قبیلوں کے پیچھے چلتے تھے۔

25 مقدس کے شمال میں دان کا علم تھا جس کے ارد گرد تین دستے خیمہ

زن تھے۔ پہلے، دان کا قبیلہ جس کا کمانڈر اخی عزربن عمی شدی تھا،

26 اور جس کے 62,700 فوجی تھے۔

27 دوسرے، آشر کا قبیلہ جس کا کمانڈر جعی ایل بن عکران تھا،

28 اور جس کے 41,500 فوجی تھے۔

29 تیسرے، نفتالی کا قبیلہ جس کا کمانڈر اخیع بن عینان تھا،

30 اور جس کے 53,400 فوجی تھے۔

31 تینوں قبیلوں کی کُل تعداد 1,57,600 تھی۔ وہ آخر میں اپنا علم اٹھا کر

روانہ ہوتے تھے۔

32 پوری خیمہ گاہ کے فوجیوں کی کُل تعداد 6,03,550 تھی۔

33 صرف لاوی اس تعداد میں شامل نہیں تھے، کیونکہ رب نے موسیٰ

کو حکم دیا تھا کہ اُن کی بھرتی نہ کی جائے۔

34 یوں اسرائیلیوں نے سب کچھ اُن ہدایات کے مطابق کیا جو رب نے موسیٰ کو دی تھیں۔ اُن کے مطابق ہی وہ اپنے جھنڈوں کے ارد گرد اپنے خیمے لگاتے تھے اور اُن کے مطابق ہی اپنے کنبوں اور آبائی گھرانوں کے ساتھ روانہ ہوتے تھے۔

3

ہارون کے بیٹے

1 یہ ہارون اور موسیٰ کے خاندان کا بیان ہے۔ اُس وقت کا ذکر ہے جب رب نے سینا پہاڑ پر موسیٰ سے بات کی۔

2 ہارون کے چار بیٹے تھے۔ بڑا بیٹا ندب تھا، پھر ابیہو، الی عزرا اور اتمر۔

3 یہ امام تھے جن کو مسح کر کے اس خدمت کا اختیار دیا گیا تھا۔

4 لیکن ندب اور ابیہو اُس وقت مر گئے جب اُنہوں نے دشتِ سینا میں

رب کے حضور ناجائز آگ پیش کی۔ چونکہ وہ بے اولاد تھے اس لئے ہارون کے جیتے جی صرف الی عزرا اور اتمر امام کی خدمت سرانجام دیتے تھے۔

لاویوں کی مقدس میں ذمہ داری

5 رب نے موسیٰ سے کہا،

6 ”لاوی کے قبیلے کو لا کر ہارون کی خدمت کرنے کی ذمہ داری

7 انہیں اُس کے لئے اور پوری جماعت کے لئے ملاقات کے خیمے کی خدمات سنبھالنا ہے۔

8 وہ ملاقات کے خیمے کا سامان سنبھالیں اور تمام اسرائیلیوں کے لئے

مقدس کے فرائض ادا کریں۔

9 تمام اسرائیلیوں میں سے صرف لاویوں کو ہارون اور اُس کے بیٹوں کی

خدمت کے لئے مقرر کر۔

10 لیکن صرف ہارون اور اُس کے بیٹوں کو امام کی حیثیت حاصل ہے۔ جو بھی باقیوں میں سے اُن کی ذمہ داریاں اٹھانے کی کوشش کرے گا اُسے سزائے موت دی جائے گی۔“

11 رب نے موسیٰ سے یہ بھی کہا،

12 ”میں نے اسرائیلیوں میں سے لایویوں کو چن لیا ہے۔ وہ تمام اسرائیلی

پہلوٹھوں کے عوض میرے لئے مخصوص ہیں،

13 کیونکہ تمام پہلوٹھے میرے ہی ہیں۔ جس دن میں نے مصر میں تمام

پہلوٹھوں کو مار دیا اُس دن میں نے اسرائیل کے پہلوٹھوں کو اپنے لئے

مخصوص کیا، خواہ وہ انسان کے تھے یا حیوان کے۔ وہ میرے ہی ہیں۔

میں رب ہوں۔“

لاویوں کی مردم شماری

14 رب نے سینا کے ریگستان میں موسیٰ سے کہا،

15 ”لاویوں کو گن کر اُن کے آبائی گھرانوں اور کنبوں کے مطابق

رجسٹر میں درج کرنا۔ ہریٹے کو گننا ہے جو ایک ماہ یا اس سے زائد

کا ہے۔“

16 موسیٰ نے ایسا ہی کیا۔

17 لاوی کے تین بیٹے جیرسون، قہات اور مراری تھے۔

18 جیرسون کے دو کنبے اُس کے بیٹوں لبنی اور سمعی کے نام رکھتے تھے۔

19 قہات کے چار کنبے اُس کے بیٹوں عمرام، اِضہار، حبرون اور عزی

ایل کے نام رکھتے تھے۔

20 مراری کے دو کنبے اُس کے بیٹوں محلی اور موشی کے نام رکھتے تھے۔

غرض لاوی کے قبیلے کے کنبے اُس کے پوتوں کے نام رکھتے تھے۔

21 جیرسون کے دو کنبوں بنام لبنی اور سمعی

22 کے 7,500 مرد تھے جو ایک ماہ یا اس سے زائد کے تھے۔

23 انہیں اپنے خیمے مغرب میں مقدس کے پیچھے لگانے تھے۔

24 اُن کا راہنما الیاسف بن لائیل تھا،

25 اور وہ خیمے کو سنبھالتے تھے یعنی اُس کی پوششیں، خیمے کے دروازے کا پردہ،

26 خیمے اور قربان گاہ کی چاردیواری کے پردے، چاردیواری کے

دروازے کا پردہ اور تمام رستے۔ ان چیزوں سے متعلق ساری خدمت اُن کی ذمہ داری تھی۔

27 قہات کے چار کنبوں بنام عمرام، اِضہار، حبرون اور عزی ایل

28 کے 8,600 مرد تھے جو ایک ماہ یا اس سے زائد کے تھے اور جن کو

مقدس کی خدمت کرنی تھی۔

29 انہیں اپنے ڈیرے مقدس کے جنوب میں ڈالنے تھے۔

30 اُن کا راہنما الی صفن بن عزی ایل تھا،

31 اور وہ یہ چیزیں سنبھالتے تھے: عہد کا صندوق، میز، شمع دان، قربان

گاہیں، وہ برتن اور ساز و سامان جو مقدس میں استعمال ہوتا تھا اور مقدس

ترین کمرے کا پردہ۔ ان چیزوں سے متعلق ساری خدمت اُن کی ذمہ داری تھی۔

32 ہارون امام کا بیٹا الی عزر لاویوں کے تمام راہنماؤں پر مقرر تھا۔ وہ

اُن تمام لوگوں کا انچارج تھا جو مقدس کی دیکھ بھال کرتے تھے۔

33 مِراوی کے دو کنبوں بنام محلی اور موشی

34 کے 6,200 مرد تھے جو ایک ماہ یا اس سے زائد کے تھے۔

35 اُن کا راہنما صوری ایل بن ابی خیل تھا۔ انہیں اپنے ڈیرے مقدس کے

شمال میں ڈالنے تھے،

36 اور وہ یہ چیزیں سنبھالتے تھے: خیمے کے تختے، اُس کے شہتیر، کھمبے، پائے اور اس طرح کا سارا سامان۔ ان چیزوں سے متعلق ساری خدمت اُن کی ذمہ داری تھی۔

37 وہ چار دیواری کے کھمبے، پائے، میخیں اور رستے بھی سنبھالتے تھے۔

38 موسیٰ، ہارون اور اُن کے بیٹوں کو اپنے ڈیرے مشرق میں مقدس کے سامنے ڈالنے تھے۔ اُن کی ذمہ داری مقدس میں بنی اسرائیل کے لئے خدمت کرنا تھی۔ اُن کے علاوہ جو بھی مقدس میں داخل ہونے کی کوشش کرتا اُسے سزائے موت دینی تھی۔

39 اُن لاوی مردوں کی کُل تعداد جو ایک ماہ یا اس سے زائد کے تھے 22,000 تھی۔ رب کے کہنے پر موسیٰ اور ہارون نے انہیں کنبوں کے مطابق گن کر رجسٹر میں درج کیا۔

لاوی کے قبیلے کے مرد پہلوٹھوں کے عوضی ہیں

40 رب نے موسیٰ سے کہا، ”تمام اسرائیلی پہلوٹھوں کو گننا جو ایک ماہ

یا اس سے زائد کے ہیں اور اُن کے نام رجسٹر میں درج کرنا۔

41 اُن تمام پہلوٹھوں کی جگہ لاویوں کو میرے لئے مخصوص کرنا۔ اسی

طرح اسرائیلیوں کے مویشیوں کے پہلوٹھوں کی جگہ لاویوں کے مویشی میرے لئے مخصوص کرنا۔ میں رب ہوں۔“

42 موسیٰ نے ایسا ہی کیا جیسا رب نے اُسے حکم دیا۔ اُس نے تمام

اسرائیلی پہلوٹھے

43 جو ایک ماہ یا اس سے زائد کے تھے گن لئے۔ اُن کی کُل تعداد

22,273 تھی۔

44 رب نے موسیٰ سے کہا،

45 ”مجھے تمام اسرائیلی پہلوٹھوں کی جگہ لاویوں کو پیش کرنا۔ اسی طرح مجھے اسرائیلیوں کے مویشیوں کی جگہ لاویوں کے مویشی پیش کرنا۔ لاوی میرے ہی ہیں۔ میں رب ہوں۔“

46 لاویوں کی نسبت باقی اسرائیلیوں کے 273 پہلوٹھے زیادہ ہیں۔ اُن میں سے 47 ہر ایک کے عوض چاندی کے پانچ سکے لے جو مقدس کے وزن کے مطابق ہوں) فی سکہ تقریباً 11 گرام۔)

48 یہ پیسے ہارون اور اُس کے بیٹوں کو دینا۔“

49 موسیٰ نے ایسا ہی کیا۔

50 یوں اُس نے چاندی کے 1,365 سکے (تقریباً 16 کلو گرام)

جمع کر کے

51 ہارون اور اُس کے بیٹوں کو دیئے، جس طرح رب نے اُسے حکم دیا

تھا۔

4

قبہاتیوں کی ذمہ داریاں

1 رب نے موسیٰ اور ہارون سے کہا،

2 ”لاوی کے قبیلے میں سے قبہاتیوں کی مردم شماری اُن کے کنبوں اور

آبائی گھرانوں کے مطابق کرنا۔

3 اُن تمام مردوں کو رجسٹر میں درج کرنا جو 30 سے لے کر 50 سال

کے ہیں اور ملاقات کے خیمے میں خدمت کرنے کے لئے آسکتے ہیں۔

4 قبہاتیوں کی خدمت مقدس ترین کمرے کی دیکھ بھال ہے۔

5 جب خیمے کو سفر کے لئے سمیٹنا ہے تو ہارون اور اُس کے بیٹے داخل ہو کر مقدس ترین کمرے کا پردہ اُتاریں اور اُسے شریعت کے صندوق پر ڈال دیں۔

6 اِس پر وہ تخس کی کھالوں کا غلاف اور آخر میں پوری طرح نیلے رنگ کا کپڑا بچھائیں۔ اِس کے بعد وہ صندوق کو اُٹھانے کی لکڑیاں لگائیں۔

7 وہ اُس میز پر بھی نیلے رنگ کا کپڑا بچھائیں جس پر رب کو روٹی پیش کی جاتی ہے۔ اُس پر تھال، پیالے، مے کی نذریں پیش کرنے کے برتن اور مرتبان رکھے جائیں۔ جو روٹی ہمیشہ میز پر ہوتی ہے وہ بھی اُس پر رہے۔

8 ہارون اور اُس کے بیٹے اِن تمام چیزوں پر قرمزی رنگ کا کپڑا بچھا کر آخر میں اُن کے اوپر تخس کی کھالوں کا غلاف ڈالیں۔ اِس کے بعد وہ میز کو اُٹھانے کی لکڑیاں لگائیں۔

9 وہ شمع دان اور اُس کے سامان پر یعنی اُس کے چراغ، بتی کترنے کی قینچیوں، حلتے کوئلے کے چھوٹے برتنوں اور تیل کے برتنوں پر نیلے رنگ کا کپڑا رکھیں۔

10 یہ سب کچھ وہ تخس کی کھالوں کے غلاف میں لپیٹیں اور اُسے اُٹھا کر لے جانے کے لئے ایک چوکھٹے پر رکھیں۔

11 وہ بخور جلانے کی سونے کی قربان گاہ پر بھی نیلے رنگ کا کپڑا بچھا کر اُس پر تخس کی کھالوں کا غلاف ڈالیں اور پھر اُسے اُٹھانے کی لکڑیاں لگائیں۔

12 وہ سارا سامان جو مقدس کمرے میں استعمال ہوتا ہے لے کر نیلے رنگ کے کپڑے میں لپیٹیں، اُس پر تخس کی کھالوں کا غلاف ڈالیں اور اُسے اُٹھا کر لے جانے کے لئے ایک چوکھٹے پر رکھیں۔

13 پھر وہ جانوروں کو جلانے کی قربان گاہ کو را کھ سے صاف کر کے اُس پر ارغوانی رنگ کا کپڑا بچھائیں۔

14 اُس پر وہ قربان گاہ کی خدمت کے لئے سارا ضروری سامان رکھیں یعنی چھڑکاؤ کے کٹورے، جلتے ہوئے کوئلے کے برتن، بیلچے اور کانٹے۔ اِس سامان پر وہ تخس کی کھالوں کا غلاف ڈال کر قربان گاہ کو اُٹھانے کی لکڑیاں لگائیں۔

15 سفر کے لئے روانہ ہوتے وقت یہ سب کچھ اُٹھا کر لے جانا قہاتیوں کی ذمہ داری ہے۔ لیکن لازم ہے کہ پہلے ہارون اور اُس کے بیٹے یہ تمام مقدّس چیزیں ڈھانپیں۔ قہاتی ان میں سے کوئی بھی چیز نہ چھوئیں ورنہ مر جائیں گے۔

16 ہارون امام کا بیٹا الی عزر پورے مقدّس خیمے اور اُس کے سامان کا انچارج ہو۔ اِس میں چراغوں کا تیل، بخور، غلہ کی روزانہ نذر اور مسح کا تیل بھی شامل ہے۔“

17 رب نے موسیٰ اور ہارون سے کہا،

18 ”خبردار رہو کہ قہات کے کنبے لاوی کے قبیلے میں سے مٹنے نہ پائیں۔

19 چنانچہ جب وہ مقدّس ترین چیزوں کے پاس آئیں تو ہارون اور اُس کے بیٹے ہر ایک کو اُس سامان کے پاس لے جائیں جو اُسے اُٹھا کر لے جانا ہے تاکہ وہ نہ مرے بلکہ جیتے رہیں۔

20 قہاتی ایک لمحے کے لئے بھی مقدّس چیزیں دیکھنے کے لئے اندر نہ

جائیں، ورنہ وہ مر جائیں گے۔“

جیرسونیوں کی ذمہ داریاں

21 پھر رب نے موسیٰ سے کہا،

22 ”جیرسون کی اولاد کی مردم شماری بھی اُن کے آبائی گھرانوں اور

کنبوں کے مطابق کرنا۔

23 اُن تمام مردوں کو رجسٹر میں درج کرنا جو 30 سے لے کر 50 سال کے ہیں اور ملاقات کے خیمے میں خدمت کے لئے آسکتے ہیں۔

24 وہ یہ چیزیں اُٹھا کر لے جانے کے ذمہ دار ہیں:

25 ملاقات کا خیمہ، اُس کی چھت، چھت پر رکھی ہوئی تحس کی کھال کی پوشش، خیمے کے دروازے کا پردہ،

26 خیمے اور قربان گاہ کی چاردیواری کے پردے، چاردیواری کے دروازے کا پردہ، اُس کے رستے اور اُسے لگانے کا باقی سامان۔ وہ اُن تمام کاموں کے ذمہ دار ہیں جو ان چیزوں سے منسلک ہیں۔

27 جبرسونیوں کی پوری خدمت ہارون اور اُس کے بیٹوں کی ہدایات کے مطابق ہو۔ خبردار رہو کہ وہ سب کچھ عین ہدایات کے مطابق اُٹھا کر لے جائیں۔

28 یہ سب ملاقات کے خیمے میں جبرسونیوں کی ذمہ داریاں ہیں۔ اس کام میں ہارون امام کا بیٹا اِمران پر مقرر ہے۔“

مراویوں کی ذمہ داریاں

29 رب نے کہا، ”مراوی کی اولاد کی مردم شماری بھی اُن کے آبائی گھرانوں اور کنبوں کے مطابق کرنا۔

30 اُن تمام مردوں کو رجسٹر میں درج کرنا جو 30 سے لے کر 50 سال کے ہیں اور ملاقات کے خیمے میں خدمت کے لئے آسکتے ہیں۔

31 وہ ملاقات کے خیمے کی یہ چیزیں اُٹھا کر لے جانے کے ذمہ دار ہیں: دیوار کے تختے، شہتیر، کھمبے اور پائے،

32 پھر خیمے کی چاردیواری کے کھمبے، پائے، میخیں، رستے اور یہ چیزیں لگانے کا سامان۔ ہر ایک کو تفصیل سے بتانا کہ وہ کیا کیا اُٹھا کر لے جائے۔

33 یہ سب کچھ مراریوں کی ملاقات کے خیمے میں ذمہ داریوں میں شامل ہے۔ اس کام میں ہارون امام کا بیٹا اتمران پر مقرر ہو۔“

لاویوں کی مردم شماری

34 موسیٰ، ہارون اور جماعت کے راہنماؤں نے قہاتیوں کی مردم شماری اُن کے کنبوں اور آبائی گھرانوں کے مطابق کی۔

35-37 انہوں نے اُن تمام مردوں کو رجسٹر میں درج کیا جو 30 سے لے کر 50 سال کے تھے اور جو ملاقات کے خیمے میں خدمت کر سکتے تھے۔ اُن کی کُل تعداد 2,750 تھی۔ موسیٰ اور ہارون نے سب کچھ ویسا ہی کیا جیسا رب نے موسیٰ کی معرفت فرمایا تھا۔

38-41 پھر جبرسونیوں کی مردم شماری اُن کے کنبوں اور آبائی گھرانوں کے مطابق ہوئی۔ خدمت کے لائق مردوں کی کُل تعداد 2,630 تھی۔ موسیٰ اور ہارون نے سب کچھ ویسا ہی کیا جیسا رب نے موسیٰ کے ذریعے فرمایا تھا۔

42-45 پھر مراریوں کی مردم شماری اُن کے کنبوں اور آبائی گھرانوں کے مطابق ہوئی۔ خدمت کے لائق مردوں کی کُل تعداد 3,200 تھی۔ موسیٰ اور ہارون نے سب کچھ ویسا ہی کیا جیسا رب نے موسیٰ کے ذریعے فرمایا تھا۔

46-48 لاویوں کے اُن مردوں کی کُل تعداد 8,580 تھی جنہیں ملاقات کے خیمے میں خدمت کرنا اور سفر کرتے وقت اُسے اُٹھا کر لے جانا تھا۔ 49 موسیٰ نے رب کے حکم کے مطابق ہر ایک کو اُس کی اپنی اپنی ذمہ داری سونپی اور اُسے بتایا کہ اُسے کیا کیا اُٹھا کر لے جانا ہے۔ یوں اُن کی مردم شماری رب کے اُس حکم کے عین مطابق کی گئی جو اُس نے موسیٰ کی معرفت دیا تھا۔

5

ناپاک لوگ خیمہ گاہ میں نہیں رہ سکتے

¹ رب نے موسیٰ سے کہا،

² ”اسرائیلیوں کو حکم دے کہ ہر اُس شخص کو خیمہ گاہ سے باہر کر

دو جس کو وبائی جلدی بیماری ہے، جس کے زخموں سے مائع نکلتا رہتا ہے یا جو کسی لاش کو چھونے سے ناپاک ہے۔

³ خواہ مرد ہو یا عورت، سب کو خیمہ گاہ کے باہر بھیج دینا تا کہ

وہ خیمہ گاہ کو ناپاک نہ کریں جہاں میں تمہارے درمیان سکونت کرتا ہوں۔“

⁴ اسرائیلیوں نے ویسا ہی کیا جیسا رب نے موسیٰ کو کہا تھا۔ انہوں نے

رب کے حکم کے عین مطابق اس طرح کے تمام لوگوں کو خیمہ گاہ سے باہر کر دیا۔

غلط کام کا معاوضہ

⁵ رب نے موسیٰ سے کہا،

⁶ ”اسرائیلیوں کو ہدایت دینا کہ جو بھی کسی سے غلط سلوک کرے

وہ میرے ساتھ بے وفائی کرتا ہے اور قصور وار ہے، خواہ مرد ہو یا عورت۔
⁷ لازم ہے کہ وہ اپنا گناہ تسلیم کرے اور اُس کا پورا معاوضہ دے بلکہ

متاثرہ شخص کا نقصان پورا کرنے کے علاوہ 20 فیصد زیادہ دے۔

⁸ لیکن اگر وہ شخص جس کا قصور کیا گیا تھا مر چکا ہو اور اُس کا کوئی

وارث نہ ہو جو یہ معاوضہ وصول کر سکے تو پھر اُسے رب کو دینا ہے۔ امام

کو یہ معاوضہ اُس میں دے کے علاوہ ملے گا جو قصور وار اپنے کفارہ کے لئے دے گا۔

10-9 نیز امام کو اسرائیلیوں کی قربانیوں میں سے وہ کچھ ملنا ہے جو اُٹھانے والی قربانی کے طور پر اُسے دیا جاتا ہے۔ یہ حصہ صرف اماموں کو ہی ملنا ہے۔“

زنا کے شک پر اللہ کا فیصلہ

11 رب نے موسیٰ سے کہا،

12 ”اسرائیلیوں کو بتانا، ہو سکتا ہے کہ کوئی شادی شدہ عورت بھٹک

کر اپنے شوہر سے بے وفا ہو جائے اور

13 کسی اور سے ہم بستر ہو کر ناپاک ہو جائے۔ اُس کے شوہر نے

اُسے نہیں دیکھا، کیونکہ یہ پوشیدگی میں ہوا ہے اور نہ کسی نے اُسے پکڑا، نہ اِس کا کوئی گواہ ہے۔

14 اگر شوہر کو اپنی بیوی کی وفاداری پر شک ہو اور وہ غیرت کھانے

لگے، لیکن یقین سے نہیں کہہ سکتا کہ میری بیوی قصور وار ہے کہ نہیں

15 تو وہ اپنی بیوی کو امام کے پاس لے آئے۔ ساتھ ساتھ وہ اپنی بیوی

کے لئے قربانی کے طور پر جو کا ڈیڑھ کلو گرام بہترین میدہ لے آئے۔ اِس

پر نہ تیل اُنڈیلا جائے، نہ بخور ڈالا جائے، کیونکہ غلہ کی یہ نذر غیرت کی

نذر ہے جس کا مقصد ہے کہ پوشیدہ قصور ظاہر ہو جائے۔

16 امام عورت کو قریب آنے دے اور رب کے سامنے کھڑا کرے۔

17 وہ مٹی کا برتن مقدّس پانی سے بھر کر اُس میں مقدّس کے فرش کی

کچھ خاک ڈالے۔

18 پھر وہ عورت کو رب کو پیش کر کے اُس کے بال کھلوائے اور اُس

کے ہاتھوں پر میدے کی نذر رکھے۔ امام کے اپنے ہاتھ میں کرپوے پانی کا

وہ برتن ہو جو لعنت کا باعث ہے۔

19 پھر وہ عورت کو قسم کھلا کر کہے، ’اگر کوئی اور آدمی آپ سے

ہم بستر نہیں ہوا ہے اور آپ ناپاک نہیں ہوئی ہیں تو اِس کرپوے پانی کی

لعنت کا آپ پر کوئی اثر نہ ہو۔

20 لیکن اگر آپ بھٹک کر اپنے شوہر سے بے وفا ہو گئی ہیں اور کسی

اور سے ہم بستر ہو کر ناپاک ہو گئی ہیں

21 تو رب آپ کو آپ کی قوم کے سامنے لعنتی بنائے۔ آپ بانجھ ہو جائیں

اور آپ کا پیٹ پھول جائے۔

22 جب لعنت کا یہ پانی آپ کے پیٹ میں اترے تو آپ بانجھ ہو جائیں

اور آپ کا پیٹ پھول جائے۔ اس پر عورت کہے، 'آمین، ایسا ہی ہو۔'

23 پھر امام یہ لعنت لکھ کر کاغذ کو برتن کے پانی میں یوں دھو دے کہ

اُس پر لکھی ہوئی باتیں پانی میں گھل جائیں۔

24 بعد میں وہ عورت کو یہ پانی پلائے تاکہ وہ اُس کے جسم میں جا کر

اُسے لعنت پہنچائے۔

25 لیکن پہلے امام اُس کے ہاتھوں میں سے غیرت کی قربانی لے کر اُسے

غلہ کی نذر کے طور پر رب کے سامنے ہلائے اور پھر قربان گاہ کے پاس

لے آئے۔

26 اُس پر وہ مٹی بھر یادگاری کی قربانی کے طور پر جلائے۔ اس کے

بعد وہ عورت کو پانی پلائے۔

27 اگر وہ اپنے شوہر سے بے وفا تھی اور ناپاک ہو گئی ہے تو وہ بانجھ

ہو جائے گی، اُس کا پیٹ پھول جائے گا اور وہ اپنی قوم کے سامنے لعنتی

ٹھہرے گی۔

28 لیکن اگر وہ پاک صاف ہے تو اُسے سزا نہیں دی جائے گی اور وہ

بچے جنم دینے کے قابل رہے گی۔

30-29 چنانچہ ایسا ہی کرنا ہے جب شوہر غیرت کھائے اور اُسے اپنی

بیوی پر زنا کا شک ہو۔ بیوی کو قربان گاہ کے سامنے کھڑا کیا جائے اور

امام یہ سب کچھ کرے۔

31 اس صورت میں شوہر بے قصور ٹھہرے گا، لیکن اگر اُس کی بیوی نے واقعی زنا کیا ہو تو اُسے اپنے گناہ کے نتیجے برداشت کرنے پڑیں گے۔“

6

جو اپنے آپ کو مخصوص کرتے ہیں

1 رب نے موسیٰ سے کہا،

2 ”اسرائیلیوں کو ہدایت دینا کہ اگر کوئی آدمی یا عورت مانت مان کر اپنے آپ کو ایک مقررہ وقت کے لئے رب کے لئے مخصوص کرے

3 تو وہ مے یا کوئی اور نشہ آور چیز نہ پیئے۔ نہ وہ انگور یا کسی اور چیز کا سرکہ پیئے، نہ انگور کا رس۔ وہ انگور یا کشمش نہ کھائے۔

4 جب تک وہ مخصوص ہے وہ انگور کی کوئی بھی پیداوار نہ کھائے، یہاں تک کہ انگور کے بیج یا چھلکے بھی نہ کھائے۔

5 جب تک وہ اپنی مانت کے مطابق مخصوص ہے وہ اپنے بال نہ کٹوائے۔ جتنی دیر کے لئے اُس نے اپنے آپ کو رب کے لئے مخصوص کیا ہے اتنی دیر تک وہ مقدس ہے۔ اس لئے وہ اپنے بال بڑھنے دے۔

6 جب تک وہ مخصوص ہے وہ کسی لاش کے قریب نہ جائے،

7 چاہے وہ اُس کے باپ، ماں، بھائی یا بہن کی لاش کیوں نہ ہو۔ کیونکہ اِس سے وہ ناپاک ہو جائے گا جبکہ ابھی تک اُس کی مخصوصیت لمبے بالوں کی صورت میں نظر آتی ہے۔

8 وہ اپنی مخصوصیت کے دوران رب کے لئے مخصوص و مقدس ہے۔

9 اگر کوئی اچانک مر جائے جب مخصوص شخص اُس کے قریب ہو تو اُس کے مخصوص بال ناپاک ہو جائیں گے۔ ایسی صورت میں لازم ہے کہ وہ اپنے آپ کو پاک صاف کر کے ساتویں دن اپنے سر کو منڈوائے۔

10 آٹھویں دن وہ دو قریاں یا دو جوان کبوتر لے کر ملاقات کے خیمے کے دروازے پر آئے اور امام کو دے۔

11 امام ان میں سے ایک کو گناہ کی قربانی کے طور پر چڑھائے اور دوسرے کو بہسم ہونے والی قربانی کے طور پر۔ یوں وہ اُس کے لئے کفارہ دے گا جو لاش کے قریب ہونے سے ناپاک ہو گیا ہے۔ اسی دن وہ اپنے سر کو دوبارہ مخصوص کرے

12 اور اپنے آپ کو مقررہ وقت کے لئے دوبارہ رب کے لئے مخصوص کرے۔ وہ قصور کی قربانی کے طور پر ایک سال کا بھیڑ کا بچہ پیش کرے۔ جتنے دن اُس نے پہلے مخصوصیت کی حالت میں گزارے ہیں وہ شمار نہیں کئے جا سکتے کیونکہ وہ مخصوصیت کی حالت میں ناپاک ہو گیا تھا۔ وہ دوبارہ پہلے دن سے شروع کرے۔

13 شریعت کے مطابق جب مخصوص شخص کا مقررہ وقت گزر گیا ہو تو پہلے اُسے ملاقات کے خیمے کے دروازے پر لایا جائے۔

14 وہاں وہ رب کو بہسم ہونے والی قربانی کے لئے بھیڑ کا ایک بے عیب یک سالہ نر بچہ، گناہ کی قربانی کے لئے ایک بے عیب یک سالہ بھیڑ اور سلامتی کی قربانی کے لئے ایک بے عیب مینڈھا پیش کرے۔

15 اس کے علاوہ وہ ایک ٹوکری میں بے خمیری روٹیاں جن میں بہترین میدہ اور تیل ملایا گیا ہو اور بے خمیری روٹیاں جن پر تیل لگایا گیا ہو متعلقہ غلہ کی نذر اورے کی نذر کے ساتھ

16 رب کو پیش کرے۔ پہلے امام گناہ کی قربانی اور بہسم ہونے والی

قربانی رب کے حضور چڑھائے۔

¹⁷ پھر وہ مینڈھے کو بے خمیری روٹیوں کے ساتھ سلامتی کی قربانی کے طور پر پیش کرے۔ امام غلہ کی نذر اورے کی نذر بھی چڑھائے۔

¹⁸ اس دوران مخصوص شخص ملاقات کے خیمے پر اپنے مخصوص کئے گئے سر کو منڈوا کر تمام بال سلامتی کی قربانی کی آگ میں پھینکے۔

¹⁹ پھر امام مینڈھے کا ایک پکا ہوا شانہ اور ٹوکری میں سے دونوں قسموں کی ایک ایک روٹی لے کر مخصوص شخص کے ہاتھوں پر رکھے۔

²⁰ اس کے بعد وہ یہ چیزیں واپس لے کر انہیں ہلانے کی قربانی کے طور پر رب کے سامنے ہلائے۔ یہ ایک مقدّس قربانی ہے جو امام کا حصہ ہے۔ سلامتی کی قربانی کا ہلایا ہوا سینہ اور اٹھائی ہوئی ران بھی امام کا حصہ ہیں۔ قربانی کے اختتام پر مخصوص کئے ہوئے شخص کوئے پینے کی اجازت ہے۔

²¹ جو اپنے آپ کو رب کے لئے مخصوص کرتا ہے وہ ایسا ہی کرے۔ لازم ہے کہ وہ ان ہدایات کے مطابق تمام قربانیاں پیش کرے۔ اگر گنجائش ہو تو وہ اور بھی پیش کر سکتا ہے۔ بہر حال لازم ہے کہ وہ اپنی مَنت اور یہ ہدایات پوری کرے۔“

امام کی برکت

²² رب نے موسیٰ سے کہا،

²³ ”ہارون اور اُس کے بیٹوں کو بتا دینا کہ وہ اسرائیلیوں کو یوں برکت دیں،“

²⁴ ’رب تجھے برکت دے اور تیری حفاظت کرے۔

²⁵ رب اپنے چہرے کا مہربان نور تجھ پر چمکائے اور تجھ پر رحم کرے۔

²⁶ رب کی نظرِ کرم تجھ پر ہو، اور وہ تجھے سلامتی بخشے۔‘

27 یوں وہ میرا نام لے کر اسرائیلیوں کو برکت دیں۔ پھر میں انہیں برکت دوں گا۔“

7

مقدس کی مخصوصیت کے ہدیئے

1 جس دن مقدس مکمل ہوا اسی دن موسیٰ نے اُسے مخصوص و مقدس کیا۔ اِس کے لئے اُس نے خیمے، اُس کے تمام سامان، قربان گاہ اور اُس کے تمام سامان پر تیل چھڑکا۔

2-3 پھر قبیلوں کے بارہ سردار مقدس کے لئے ہدیئے لے کر آئے۔ یہ وہی راہنما تھے جنہوں نے مردم شماری کے وقت موسیٰ کی مدد کی تھی۔ انہوں نے چھت والی چھ بیل گاڑیاں اور بارہ بیل خیمے کے سامنے رب کو پیش کئے، دو دو سرداروں کی طرف سے ایک بیل گاڑی اور ہر ایک سردار کی طرف سے ایک بیل۔

4 رب نے موسیٰ سے کہا،

5 ”یہ تحفے قبول کر کے ملاقات کے خیمے کے کام کے لئے استعمال کر۔ انہیں لاویوں میں اُن کی خدمت کی ضرورت کے مطابق تقسیم کرنا۔“

6 چنانچہ موسیٰ نے بیل گاڑیاں اور بیل لاویوں کو دے دیئے۔

7 اُس نے دو بیل گاڑیاں چار بیلوں سمیت جیرسونیوں کو

8 اور چار بیل گاڑیاں آٹھ بیلوں سمیت مراریوں کو دیں۔ مراری ہارون

امام کے بیٹے اتمر کے تحت خدمت کرتے تھے۔

9 لیکن موسیٰ نے قہاتیوں کو نہ بیل گاڑیاں اور نہ بیل دیئے۔ وجہ یہ تھی کہ جو مقدس چیزیں اُن کے سپرد تھیں وہ اُن کو کندھوں پر اٹھا کر لے جانی تھیں۔

10 بارہ سردار قربان گاہ کی مخصوصیت کے موقع پر بھی ہدیئے لے آئے۔
 انہوں نے اپنے ہدیئے قربان گاہ کے سامنے پیش کئے۔

11 رب نے موسیٰ سے کہا، ”سردار بارہ دن کے دوران باری باری اپنے
 ہدیئے پیش کریں۔“

12 پہلے دن یہوداہ کے سردار نحسون بن عمی نداب کی باری تھی۔ اُس
 کے ہدیئے یہ تھے:

13 چاندی کا تھال جس کا وزن ڈیڑھ کلو گرام تھا اور چھڑکاؤ کا چاندی
 کا کٹورا جس کا وزن 800 گرام تھا۔ دونوں غلہ کی نذر کے لئے تیل کے
 ساتھ ملائے گئے بہترین میدے سے بھرے ہوئے تھے۔

14 ان کے علاوہ نحسون نے یہ چیزیں پیش کیں: سونے کا پالہ جس
 کا وزن 110 گرام تھا اور جو بخور سے بھرا ہوا تھا،
 15 ایک جوان بیل، ایک مینڈھا، بہسم ہونے والی قربانی کے لئے بھیڑ کا
 ایک ایک سالہ بچہ،

16 گاہ کی قربانی کے لئے ایک بکرا
 17 اور سلامتی کی قربانی کے لئے دو بیل، پانچ مینڈھے، پانچ بکرے اور
 بھیڑ کے پانچ ایک سالہ بچے۔

18-23 اگلے گیارہ دن باقی سردار بھی یہی ہدیئے مقدس کے پاس لے
 آئے۔ دوسرے دن اشکار کے سردار نتنی ایل بن ضغر کی باری تھی،

24-29 تیسرے دن زبولون کے سردار الیاب بن حیلون کی،
 30-47 چوتھے دن روبن کے سردار الی صور بن شدیور کی، پانچویں دن
 شمعون کے سردار سلومی ایل بن صوری شدی کی، چھٹے دن جد کے سردار
 الیاسف بن دعویل کی،

48-53 ساتویں دن افرائیم کے سردار الی سمع بن عمی ہود کی،

71-54 آٹھویں دن منسی کے سردار جملی ایل بن فدا ہصور کی، نویں دن بن یمین کے سردار ابدان بن جدعون کی، دسویں دن دان کے سردار اخی عزر بن عمی شدی کی،

83-72 گیارہویں دن آشر کے سردار جفی ایل بن عکران کی اور بارہویں دن نفتالی کے سردار اخیع بن عینان کی باری تھی۔

84 اسرائیل کے ان سرداروں نے مل کر قربان گاہ کی مخصوصیت کے لئے چاندی کے 12 تھال، چھڑکاؤ کے چاندی کے 12 کٹورے اور سونے کے 12 پیالے پیش کئے۔

85 ہر تھال کا وزن ڈیڑھ کلو گرام اور چھڑکاؤ کے ہر کٹورے کا وزن 800 گرام تھا۔ ان چیزوں کا کُل وزن تقریباً 28 کلو گرام تھا۔

86 بخور سے بھرے ہوئے سونے کے پیالوں کا کُل وزن تقریباً ڈیڑھ کلو گرام تھا) فی پیالہ 110 گرام)۔

87 سرداروں نے مل کر بہسم ہونے والی قربانی کے لئے 12 جوان بیل، 12 مینڈھے اور بھیڑ کے 12 ایک سالہ بچے اُن کی غلہ کی نذروں سمیت پیش کئے۔ گاہ کی قربانی کے لئے انہوں نے 12 بکرے پیش کئے

88 اور سلامتی کی قربانی کے لئے 24 بیل، 60 مینڈھے، 60 بکرے اور بھیڑ کے 60 ایک سالہ بچے۔ ان تمام جانوروں کو قربان گاہ کی مخصوصیت کے موقع پر چڑھایا گیا۔

89 جب موسیٰ ملاقات کے خیمے میں رب کے ساتھ بات کرنے کے لئے داخل ہوتا تھا تو وہ رب کی آواز عہد کے صندوق کے ڈھکنے پر سے یعنی دو کروبی فرشتوں کے درمیان سے سنتا تھا۔

1 رب نے موسیٰ سے کہا،
 2 ”ہارون کو بتانا، تجھے سات چراغوں کو شمع دان پر یوں رکھنا ہے
 کہ وہ شمع دان کا سامنے والا حصہ روشن کریں۔“
 3 ہارون نے ایسا ہی کیا۔ جس طرح رب نے موسیٰ کو حکم دیا تھا اسی
 طرح اُس نے چراغوں کو رکھ دیا تاکہ وہ سامنے والا حصہ روشن کریں۔
 4 شمع دان پائے سے لے کر اوپر کی کلیوں تک سونے کے ایک گھڑے
 ہوئے ٹکڑے کا بنا ہوا تھا۔ موسیٰ نے اُسے اُس نمونے کے عین مطابق بنوایا
 جو رب نے اُسے دکھایا تھا۔

لاویوں کی مخصوصیت

5 رب نے موسیٰ سے کہا،
 6 ”لاویوں کو دیگر اسرائیلیوں سے الگ کر کے پاک صاف کرنا۔
 7 اِس کے لئے گناہ سے پاک کرنے والا پانی اُن پر چھڑک کر انہیں حکم
 دینا کہ اپنے جسم کے پورے بال منڈواؤ اور اپنے کپڑے دھوؤ۔ یوں وہ
 پاک صاف ہو جائیں گے۔
 8 پھر وہ ایک جوان بیل چنیں اور ساتھ کی غلہ کی نذر کے لئے تیل کے
 ساتھ ملایا گیا بہترین میدہ لیں۔ تو خود بھی ایک جوان بیل چن۔ وہ گناہ کی
 قربانی کے لئے ہو گا۔
 9 اِس کے بعد لاویوں کو ملاقات کے خیمے کے سامنے کھڑا کر کے
 اسرائیل کی پوری جماعت کو وہاں جمع کرنا۔
 10 جب لاوی رب کے سامنے کھڑے ہوں تو باقی اسرائیلی اُن کے سروں
 پر اپنے ہاتھ رکھیں۔

11 پھر ہارون لاویوں کو رب کے سامنے پیش کرے۔ انہیں اسرائیلیوں کی طرف سے ہلائی ہوئی قربانی کی حیثیت سے پیش کیا جائے تاکہ وہ رب کی خدمت کر سکیں۔

12 پھر لاوی اپنے ہاتھ دونوں بیلوں کے سروں پر رکھیں۔ ایک بیل کو نگاہ کی قربانی کے طور پر اور دوسرے کو بھسم ہونے والی قربانی کے طور پر چڑھاؤ تاکہ لاویوں کا کفارہ دیا جائے۔

13 لاویوں کو اس طریقے سے ہارون اور اُس کے بیٹوں کے سامنے کھڑا کر کے رب کو ہلائی ہوئی قربانی کے طور پر پیش کرنا ہے۔

14 انہیں باقی اسرائیلیوں سے الگ کرنے سے وہ میرا حصہ بنیں گے۔

15 اس کے بعد ہی وہ ملاقات کے خیمے میں آکر خدمت کریں، کیونکہ اب وہ خدمت کرنے کے لائق ہیں۔ انہیں پاک صاف کر کے ہلائی ہوئی قربانی کے طور پر پیش کرنے کا سبب یہ ہے

16 کہ لاوی اسرائیلیوں میں سے وہ ہیں جو مجھے پورے طور پر دیئے گئے ہیں۔ میں نے انہیں اسرائیلیوں کے تمام پہلوٹھوں کی جگہ لے لیا ہے۔

17 کیونکہ اسرائیل میں ہر پہلوٹھا میرا ہے، خواہ وہ انسان کا ہو یا حیوان کا۔ اُس دن جب میں نے مصریوں کے پہلوٹھوں کو مار دیا میں نے اسرائیل کے پہلوٹھوں کو اپنے لئے مخصوص و مقدس کیا۔

18 اس سلسلے میں میں نے لاویوں کو اسرائیلیوں کے تمام پہلوٹھوں کی جگہ لے کر

19 انہیں ہارون اور اُس کے بیٹوں کو دیا ہے۔ وہ ملاقات کے خیمے میں اسرائیلیوں کی خدمت کریں اور ان کے لئے کفارہ کا انتظام قائم رکھیں تاکہ جب اسرائیلی مقدس کے قریب آئیں تو اُن کو وبا سے مارا نہ جائے۔“

20 موسیٰ، ہارون اور اسرائیلیوں کی پوری جماعت نے احتیاط سے رب

کی لایوں کے بارے میں ہدایات پر عمل کیا۔
 21 لایوں نے اپنے آپ کو گناہوں سے پاک صاف کر کے اپنے کپڑوں کو دھویا۔ پھر ہارون نے انہیں رب کے سامنے ہلائی ہوئی قربانی کے طور پر پیش کیا اور ان کا کفارہ دیا تا کہ وہ پاک ہو جائیں۔
 22 اس کے بعد لاوی ملاقات کے خیمے میں آئے تاکہ ہارون اور اس کے بیٹوں کے تحت خدمت کریں۔ یوں سب کچھ ویسا ہی کیا گیا جیسا رب نے موسیٰ کو حکم دیا تھا۔

23 رب نے موسیٰ سے یہ بھی کہا،

24 ”لاوی 25 سال کی عمر میں ملاقات کے خیمے میں اپنی خدمت

شروع کریں

25 اور 50 سال کی عمر میں ریٹائر ہو جائیں۔

26 اس کے بعد وہ ملاقات کے خیمے میں اپنے بھائیوں کی مدد کر سکتے

ہیں، لیکن خود خدمت نہیں کر سکتے۔ تجھے لایوں کو ان ہدایات کے مطابق ان کی اپنی ذمہ داریاں دینی ہیں۔“

9

ریگستان میں عیدِ فسح

1 اسرائیلیوں کو مصر سے نکلے ایک سال ہو گیا تھا۔ دوسرے سال کے پہلے مہینے میں رب نے دشتِ سینا میں موسیٰ سے بات کی۔

2 ”لازم ہے کہ اسرائیلی عیدِ فسح کو مقررہ وقت پر منائیں،

3 یعنی اس مہینے کے چودھویں دن، سورج کے غروب ہونے کے عین

بعد۔ اُسے تمام قواعد کے مطابق منانا۔“

4 چنانچہ موسیٰ نے اسرائیلیوں سے کہا کہ وہ عیدِ فسح منائیں،

5 اور اُنہوں نے ایسا ہی کیا۔ اُنہوں نے عیدِ فسح کو پہلے مہینے کے چودھویں دن سورج کے غروب ہونے کے عین بعد منایا۔ اُنہوں نے سب کچھ ویسا ہی کیا جیسا رب نے موسیٰ کو حکم دیا تھا۔

6 لیکن کچھ آدمی ناپاک تھے، کیونکہ اُنہوں نے لاش چھولی تھی۔ اس وجہ سے وہ اُس دن عیدِ فسح نہ مناسکے۔ وہ موسیٰ اور ہارون کے پاس آ کر

7 کہنے لگے، ”ہم نے لاش چھولی ہے، اس لئے ناپاک ہیں۔ لیکن ہمیں اس سبب سے عیدِ فسح کو منانے سے کیوں روکا جائے؟ ہم بھی مقررہ وقت پر باقی اسرائیلیوں کے ساتھ رب کی قربانی پیش کرنا چاہتے ہیں۔“

8 موسیٰ نے جواب دیا، ”یہاں میرے انتظار میں کھڑے رہو۔ میں معلوم کرتا ہوں کہ رب تمہارے بارے میں کیا حکم دیتا ہے۔“

9 رب نے موسیٰ سے کہا،

10 ”اسرائیلیوں کو بتا دینا کہ اگر تم یا تمہاری اولاد میں سے کوئی عیدِ فسح کے دوران لاش چھونے سے ناپاک ہو یا کسی دُور دراز علاقے میں سفر کر رہا ہو، تو بھی وہ عید مناسکتا ہے۔“

11 ایسا شخص اُسے عین ایک ماہ کے بعد منا کر لیلے کے ساتھ بے خمیری روٹی اور کٹوا ساگ پات کھائے۔

12 کھانے میں سے کچھ بھی اگلی صبح تک باقی نہ رہے۔ جانور کی کوئی بھی ہڈی نہ توڑنا۔ منانے والا عیدِ فسح کے پورے فرائض ادا کرے۔

13 لیکن جو پاک ہونے اور سفر نہ کرنے کے باوجود بھی عیدِ فسح کو نہ منائے اُسے اُس کی قوم میں سے مٹایا جائے، کیونکہ اُس نے مقررہ وقت پر رب کو قربانی پیش نہیں کی۔ اُس شخص کو اپنے نگاہ کا نتیجہ بھگتنا

پڑے گا۔

14 اگر کوئی پردیسی تمہارے درمیان رہتے ہوئے رب کے سامنے عیدِ فسح منانا چاہے تو اُسے اجازت ہے۔ شرط یہ ہے کہ وہ پورے فرائض ادا کرے۔ پردیسی اور دیسی کے لئے عیدِ فسح منانے کے فرائض ایک جیسے ہیں۔“

ملاقات کے خیمے پر بادل کا ستون

15 جس دن شریعت کے مقدس خیمے کو کھڑا کیا گیا اُس دن بادل آ کر اُس پر چھا گیا۔ رات کے وقت بادل آگ کی صورت میں نظر آیا۔
16 اس کے بعد یہی صورتِ حال رہی کہ بادل اُس پر چھایا رہتا اور رات کے دوران آگ کی صورت میں نظر آتا۔

17 جب بھی بادل خیمے پر سے اُٹھتا اسرائیلی روانہ ہو جاتے۔ جہاں بھی بادل اُتر جاتا وہاں اسرائیلی اپنے ڈیرے ڈالتے۔

18 اسرائیلی رب کے حکم پر روانہ ہوتے اور اُس کے حکم پر ڈیرے ڈالتے۔ جب تک بادل مقدس پر چھایا رہتا اُس وقت تک وہ وہیں ٹھہرتے۔
19 کبھی کبھی بادل بڑی دیر تک خیمے پر ٹھہرا رہتا۔ تب اسرائیلی رب کا حکم مان کر روانہ نہ ہوتے۔

20 کبھی کبھی بادل صرف دو چار دن کے لئے خیمے پر ٹھہرتا۔ پھر وہ رب کے حکم کے مطابق ہی ٹھہرتے اور روانہ ہوتے تھے۔

21 کبھی کبھی بادل صرف شام سے لے کر صبح تک خیمے پر ٹھہرتا۔ جب وہ صبح کے وقت اُٹھتا تو اسرائیلی بھی روانہ ہوتے تھے۔ جب بھی بادل اُٹھتا وہ بھی روانہ ہو جاتے۔

22 جب تک بادل مقدس خیمے پر چھایا رہتا اُس وقت تک اسرائیلی روانہ نہ ہوتے، چاہے وہ دو دن، ایک ماہ، ایک سال یا اس سے زیادہ

عرصہ مقدس پر چھایا رہتا۔ لیکن جب وہ اُٹھتا تو اسرائیلی بھی روانہ ہو جاتے۔
 23 وہ رب کے حکم پر خیمے لگاتے اور اُس کے حکم پر روانہ ہوتے تھے۔
 وہ ویسا ہی کرتے تھے جیسا رب موسیٰ کی معرفت فرماتا تھا۔

10

1 رب نے موسیٰ سے کہا،
 2 ”چاندی کے دو بگل گھڑ کر بنوالے۔ انہیں جماعت کو جمع کرنے اور قبیلوں کو روانہ کرنے کے لئے استعمال کر۔
 3 جب دونوں کو دیر تک بجایا جائے تو پوری جماعت ملاقات کے خیمے کے دروازے پر آ کر تیرے سامنے جمع ہو جائے۔
 4 لیکن اگر ایک ہی بجایا جائے تو صرف کنبوں کے بزرگ تیرے سامنے جمع ہو جائیں۔
 5 اگر اُن کی آواز صرف تھوڑی دیر کے لئے سنائی دے تو مقدس کے مشرق میں موجود قبیلے روانہ ہو جائیں۔
 6 پھر جب اُن کی آواز دوسری بار تھوڑی دیر کے لئے سنائی دے تو مقدس کے جنوب میں موجود قبیلے روانہ ہو جائیں۔ جب اُن کی آواز تھوڑی دیر کے لئے سنائی دے تو یہ روانہ ہونے کا اعلان ہو گا۔
 7 اس کے مقابلے میں جب اُن کی آواز دیر تک سنائی دے تو یہ اس بات کا اعلان ہو گا کہ جماعت جمع ہو جائے۔
 8 بگل بجانے کی ذمہ داری ہارون کے بیٹوں یعنی اماموں کو دی جائے۔ یہ تمہارے اور آنے والی نسلوں کے لئے دائمی اصول ہو۔
 9 اُن کی آواز اُس وقت بھی تھوڑی دیر کے لئے سنا دو جب تم اپنے ملک میں کسی ظالم دشمن سے جنگ لڑنے کے لئے نکلو گے۔ تب رب تمہارا خدا

تمہیں یاد کر کے دشمن سے بچائے گا۔

¹⁰ اسی طرح اُن کی آواز مقدس میں خوشی کے موقعوں پر سنائی دے یعنی مقررہ عیدوں اور نئے چاند کی عیدوں پر۔ اِن موقعوں پر وہ بہسم ہونے والی قربانیاں اور سلامتی کی قربانیاں چڑھاتے وقت بجائے جائیں۔ پھر تمہارا خدا تمہیں یاد کرے گا۔ میں رب تمہارا خدا ہوں۔“

سینا پہاڑ سے روانگی

¹¹ اسرائیلیوں کو مصر سے نکلے ایک سال سے زائد عرصہ ہو چکا تھا۔ دوسرے مہینے کے بیسویں دن بادل ملاقات کے خیمے پر سے اُٹھا۔
¹² پھر اسرائیلی مقررہ ترتیب کے مطابق دشتِ سینا سے روانہ ہوئے۔ چلتے چلتے بادل فاران کے ریگستان میں اُتر آیا۔

¹³ اُس وقت وہ پہلی دفعہ اُس ترتیب سے روانہ ہوئے جو رب نے موسیٰ کی معرفت مقرر کی تھی۔
¹⁴ پہلے یہوداہ کے قبیلے کے تین دستے اپنے علم کے تحت چل پڑے۔ تینوں کا کمانڈر نحسون بن عمی نداب تھا۔

¹⁵ ساتھ چلنے والے قبیلے اشکار کا کمانڈر نتنی ایل بن ضغر تھا۔
¹⁶ زبولون کا قبیلہ بھی ساتھ چلا جس کا کمانڈر الیاب بن حیلون تھا۔
¹⁷ اِس کے بعد ملاقات کا خیمہ اُتارا گیا۔ جیرسونی اور مراری اُسے اُٹھا کر چل دیئے۔

¹⁸ اِن لاویوں کے بعد روبن کے قبیلے کے تین دستے اپنے علم کے تحت چلنے لگے۔ تینوں کا کمانڈر اِلی صور بن شدیور تھا۔

¹⁹ ساتھ چلنے والے قبیلے شمعون کا کمانڈر سلومی ایل بن صوری شدی تھا۔
²⁰ جد کا قبیلہ بھی ساتھ چلا جس کا کمانڈر الیاسف بن دعویل تھا۔

21 پھر لایویوں میں سے قہاتی مقدس کا سامان اٹھا کر روانہ ہوئے۔ لازم تھا کہ اُن کے اگلی منزل پر پہنچنے تک ملاقات کا خیمہ لگا دیا گیا ہو۔
 22 اِس کے بعد افرائیم کے قبیلے کے تین دستے اپنے علم کے تحت چل دیئے۔ اُن کا کمانڈر اِلی سمع بن عمی ہود تھا۔
 23 افرائیم کے ساتھ چلنے والے قبیلے منسی کا کمانڈر جملی ایل بن فداھصور تھا۔

24 بن یمین کا قبیلہ بھی ساتھ چلا جس کا کمانڈر ابدان بن جدعون تھا۔
 25 آخر میں دان کے تین دستے عقبی محافظ کے طور پر اپنے علم کے تحت روانہ ہوئے۔ اُن کا کمانڈر اخی عزربن عمی شدی تھا۔
 26 دان کے ساتھ چلنے والے قبیلے آشر کا کمانڈر جُعی ایل بن عکران تھا۔
 27 نفتالی کا قبیلہ بھی ساتھ چلا جس کا کمانڈر اخیرع بن عینان تھا۔
 28 اسرائیلی اِسی ترتیب سے روانہ ہوئے۔

موسیٰ حوِباب کو ساتھ چلنے پر مجبور کرتا ہے

29 موسیٰ نے اپنے مدیانی سُسر رعوایل یعنی یثرو کے بیٹے حوِباب سے کہا،
 ”ہم اُس جگہ کے لئے روانہ ہو رہے ہیں جس کا وعدہ رب نے ہم سے کیا ہے۔ ہمارے ساتھ چلیں! ہم آپ پر احسان کریں گے، کیونکہ رب نے اسرائیل پر احسان کرنے کا وعدہ کیا ہے۔“
 30 لیکن حوِباب نے جواب دیا، ”میں ساتھ نہیں جاؤں گا بلکہ اپنے ملک اور رشتے داروں کے پاس واپس چلا جاؤں گا۔“
 31 موسیٰ نے کہا، ”مہربانی کر کے ہمیں نہ چھوڑیں۔ کیونکہ آپ ہی جانتے ہیں کہ ہم ریگستان میں کہاں کہاں اپنے ڈیرے ڈال سکتے ہیں۔ آپ ریگستان میں ہمیں راستہ دکھا سکتے ہیں۔“

32 اگر آپ ہمارے ساتھ جائیں تو ہم آپ کو اُس احسان میں شریک کریں گے جو رب ہم پر کرے گا۔“

عہد کے صندوق کا سفر

33 چنانچہ انہوں نے رب کے پہاڑ سے روانہ ہو کر تین دن سفر کیا۔ اِس دوران رب کا عہد کا صندوق اُن کے آگے آگے چلا تا کہ اُن کے لئے آرام کرنے کی جگہ معلوم کرے۔

34 جب کبھی وہ روانہ ہوتے تو رب کا بادل دن کے وقت اُن کے اوپر رہتا۔

35 صندوق کے روانہ ہوتے وقت موسیٰ کہتا، ”اے رب، اُٹھ۔ تیرے دشمن تتر بتر ہو جائیں۔ تجھ سے نفرت کرنے والے تیرے سامنے سے فرار ہو جائیں۔“

36 اور جب بھی وہ رُک جاتا تو موسیٰ کہتا، ”اے رب، اسرائیل کے ہزاروں خاندانوں کے پاس واپس آ۔“

11

تبعیرہ میں رب کی آگ

1 ایک دن لوگ خوب شکایت کرنے لگے۔ جب یہ شکایتیں رب تک پہنچیں تو اُسے غصہ آیا اور اُس کی آگ اُن کے درمیان بھڑک اُٹھی۔ جلتے جلتے اُس نے خیمہ گاہ کا ایک کنارہ بھسم کر دیا۔

2 لوگ مدد کے لئے موسیٰ کے پاس آ کر چلانے لگے تو اُس نے رب سے دعا کی، اور آگ بجھ گئی۔

3 اُس مقام کا نام تبعیرہ یعنی جلنا پڑ گیا، کیونکہ رب کی آگ اُن کے درمیان جل اُٹھی تھی۔

موسیٰ 70 راہنما چلتا ہے

4 اسرائیلیوں کے ساتھ جواجنبی سفر کر رہے تھے وہ گوشت کھانے کی شدید آرزو کرنے لگے۔ تب اسرائیلی بھی روپڑے اور کہنے لگے، ”کون ہمیں گوشت کھلائے گا؟“

5 مصر میں ہم مچھلی مفت کھا سکتے تھے۔ ہائے، وہاں کے کھیرے، تربوز، گندنے، پیاز اور لہسن کتنے اچھے تھے!

6 لیکن اب تو ہماری جان سوکھ گئی ہے۔ یہاں بس من ہی من نظر آتا رہتا ہے۔“

7 من دھننے کے دانوں کی مانند تھا، اور اُس کا رنگ گُوگل کے گوند کی مانند تھا۔

8-9 رات کے وقت وہ خیمہ گاہ میں اوس کے ساتھ زمین پر گرتا تھا۔ صبح کے وقت لوگ ادھر ادھر گھومتے پھرتے ہوئے اُسے جمع کرتے تھے۔ پھر وہ اُسے چکی میں پیس کر یا اُکھلی میں کوٹ کر اُباتے یا روٹی بناتے تھے۔ اُس کا ذائقہ ایسی روٹی کا سا تھا جس میں زیتون کا تیل ڈالا گیا ہو۔

10 تمام خاندان اپنے اپنے خیمے کے دروازے پر رونے لگے تو رب کو شدید غصہ آیا۔ اُن کا شور موسیٰ کو بھی بہت بُرا لگا۔

11 اُس نے رب سے پوچھا، ”تُو نے اپنے خادم کے ساتھ اتنا بُرا سلوک کیوں کیا؟ میں نے کس کام سے تجھے اتنا ناراض کیا کہ تُو نے اِن تمام لوگوں کا بوجھ مجھ پر ڈال دیا؟“

12 کیا میں نے حاملہ ہو کر اِس پوری قوم کو جنم دیا کہ تُو مجھ سے کہتا ہے، ’اِسے اُس طرح اُٹھا کر لے چلنا جس طرح آیا شیر خوار بچے کو اُٹھا کر ہر جگہ ساتھ لے پھرتی ہے۔ اسی طرح اِسے اُس ملک میں لے جانا جس کا وعدہ میں نے قسم کھا کر اِن کے باپ دادا سے کیا ہے۔‘

13 اے اللہ، میں ان تمام لوگوں کو کہاں سے گوشت مہیا کروں؟ وہ میرے سامنے روتے رہتے ہیں کہ ہمیں کھانے کے لئے گوشت دو۔
14 میں ایکلا ان تمام لوگوں کی ذمہ داری نہیں اٹھا سکتا۔ یہ بوجھ میرے لئے حد سے زیادہ بھاری ہے۔

15 اگر تو اس پر اصرار کرے تو پھر بہتر ہے کہ ابھی مجھے مار دے تاکہ میں اپنی تباہی نہ دیکھوں۔“

16 جواب میں رب نے موسیٰ سے کہا، ”میرے پاس اسرائیل کے 70 بزرگ جمع کر۔ صرف ایسے لوگ چن جن کے بارے میں تجھے معلوم ہے کہ وہ لوگوں کے بزرگ اور نگہبان ہیں۔ انہیں ملاقات کے خیمے کے پاس لے آ۔ وہاں وہ تیرے ساتھ کھڑے ہو جائیں،

17 تو میں اتر کر تیرے ساتھ ہم کلام ہوں گا۔ اُس وقت میں اُس روح میں سے کچھ لوں گا جو میں نے تجھ پر نازل کیا تھا اور اُسے اُن پر نازل کروں گا۔ تب وہ قوم کا بوجھ اٹھانے میں تیری مدد کریں گے اور تو اس میں ایکلا نہیں رہے گا۔

18 لوگوں کو بتانا، اپنے آپ کو مخصوص و مقدس کرو، کیونکہ کل تم گوشت کھاؤ گے۔ رب نے تمہاری سنی جب تم روپڑے کہ کون ہمیں گوشت کھلائے گا، مصر میں ہماری حالت بہتر تھی۔ اب رب تمہیں گوشت مہیا کرے گا اور تم اُسے کھاؤ گے۔

19 تم اُسے نہ صرف ایک، دو یا پانچ دن کھاؤ گے بلکہ 10 یا 20 دن سے بھی زیادہ عرصے تک۔

20 تم ایک پورا مہینہ خوب گوشت کھاؤ گے، یہاں تک کہ وہ تمہاری ناک سے نکلے گا اور تمہیں اُس سے گھن آئے گی۔ اور یہ اس سبب سے ہو گا کہ تم نے رب کو جو تمہارے درمیان ہے رد کیا اور روتے روتے

اُس کے سامنے کہا کہ ہم کیوں مصر سے نکلے۔“

21 لیکن موسیٰ نے اعتراض کیا، ”اگر قوم کے پیدل چلنے والے گئے جائیں تو چھ لا کھ ہیں۔ تو کس طرح ہمیں ایک ماہ تک گوشت مہیا کرے گا؟“
22 کیا گائے بیلوں یا بھیڑ بکریوں کو اتنی مقدار میں ذبح کیا جاسکتا ہے کہ کافی ہو؟ اگر سمندر کی تمام مچھلیاں اُن کے لئے پکڑی جائیں تو کیا کافی ہوں گی؟“

23 رب نے کہا، ”پکار ب کا اختیار کم ہے؟ اب تو خود دیکھ لے گا کہ میری باتیں درست ہیں کہ نہیں۔“
24 چنانچہ موسیٰ نے وہاں سے نکل کر لوگوں کو رب کی یہ باتیں بتائیں۔ اُس نے اُن کے بزرگوں میں سے 70 کو چن کر انہیں ملاقات کے خیمے کے ارد گرد کھڑا کر دیا۔

25 تب رب بادل میں اُتر کر موسیٰ سے ہم کلام ہوا۔ جو روح اُس نے موسیٰ پر نازل کیا تھا اُس میں سے اُس نے کچھ لے کر اُن 70 بزرگوں پر نازل کیا۔ جب روح اُن پر آیا تو وہ نبوت کرنے لگے۔ لیکن ایسا پھر کبھی نہ ہوا۔
26 اب ایسا ہوا کہ ان ستر بزرگوں میں سے دو خیمہ گاہ میں رہ گئے تھے۔ اُن کے نام اِداد اور میداد تھے۔ انہیں چنا تو گیا تھا لیکن وہ ملاقات کے خیمے کے پاس نہیں آئے تھے۔ اس کے باوجود روح اُن پر بھی نازل ہوا اور وہ خیمہ گاہ میں نبوت کرنے لگے۔

27 ایک نوجوان بھاگ کر موسیٰ کے پاس آیا اور کہا، ”اِداد اور میداد خیمہ گاہ میں ہی نبوت کر رہے ہیں۔“

28 یسوع بن نون جو جوانی سے موسیٰ کا مددگار تھا بول اُٹھا، ”موسیٰ میرے آقا، انہیں روک دیں!“

29 لیکن موسیٰ نے جواب دیا، ”کیا تو میری خاطر غیرت کھا رہا ہے؟ کاش رب کے تمام لوگ نبی ہوتے اور وہ اُن سب پر اپنا روح نازل کرتا!“
 30 پھر موسیٰ اور اسرائیل کے بزرگ خیمہ گاہ میں واپس آئے۔
 31 تب رب کی طرف سے زوردار ہوا چلنے لگی جس نے سمندر کو پار کرنے والے بیڑوں کے غول دھکیل کر خیمہ گاہ کے ارد گرد زمین پر پھینک دیئے۔ اُن کے غول تین فٹ اونچے اور خیمہ گاہ کے چاروں طرف 30 کلو میٹر تک پڑے رہے۔

32 اُس پورے دن اور رات اور اگلے پورے دن لوگ نکل کر بیڑیں جمع کرتے رہے۔ ہر ایک نے کم از کم دس بڑی ٹوکریاں بھر لیں۔ پھر اُنہوں نے اُن کا گوشت خیمے کے ارد گرد زمین پر پھیلا دیا تاکہ وہ خشک ہو جائے۔

33 لیکن گوشت کے پہلے ٹکڑے ابھی منہ میں تھے کہ رب کا غضب اُن پر اُن پڑا، اور اُس نے اُن میں سخت وبا پھیلنے دی۔
 34 چنانچہ مقام کا نام قبروت ہتاوہ یعنی ’لاچ کی قبریں‘ رکھا گیا، کیونکہ وہاں اُنہوں نے اُن لوگوں کو دفن کیا جو گوشت کے لاچ میں آگئے تھے۔
 35 اِس کے بعد اسرائیلی قبروت ہتاوہ سے روانہ ہو کر حصیرات پہنچ گئے۔ وہاں وہ خیمہ زن ہوئے۔

12

مریم اور ہارون کی مخالفت

1 ایک دن مریم اور ہارون موسیٰ کے خلاف باتیں کرنے لگے۔ وجہ یہ تھی کہ اُس نے کوش کی ایک عورت سے شادی کی تھی۔
 2 اُنہوں نے پوچھا، ”کیا رب صرف موسیٰ کی معرفت بات کرتا ہے؟ کیا اُس نے ہم سے بھی بات نہیں کی؟“ رب نے اُن کی یہ باتیں سنیں۔

3 لیکن موسیٰ نہایت حلیم تھا۔ دنیا میں اُس جیسا حلیم کوئی نہیں تھا۔
4 اچانک رب موسیٰ، ہارون اور مریم سے مخاطب ہوا، ”تم تینوں باہر نکل کر ملاقات کے خیمے کے پاس آؤ۔“
تینوں وہاں پہنچے۔

5 تب رب بادل کے ستون میں اتر کر ملاقات کے خیمے کے دروازے پر کھڑا ہوا۔ اُس نے ہارون اور مریم کو بلایا تو دونوں آئے۔

6 اُس نے کہا، ”میری بات سنو۔ جب تمہارے درمیان نبی ہوتا ہے تو میں اپنے آپ کو رویا میں اُس پر ظاہر کرتا ہوں یا خواب میں اُس سے مخاطب ہوتا ہوں۔

7 لیکن میرے خادم موسیٰ کی اور بات ہے۔ اُسے میں نے اپنے پورے گھرانے پر مقرر کیا ہے۔

8 اُس سے میں روبرو کلام ہوتا ہوں۔ اُس سے میں معمول کے ذریعے نہیں بلکہ صاف صاف بات کرتا ہوں۔ وہ رب کی صورت دیکھتا ہے۔ تو پھر تم میرے خادم کے خلاف باتیں کرنے سے کیوں نہ ڈرے؟“

9 رب کا غضب اُن پر آن پڑا، اور وہ چلا گیا۔

10 جب بادل کا ستون خیمے سے دور ہوا تو مریم کی جلد برف کی مانند سفید تھی۔ وہ کورٹھ کا شکار ہو گئی تھی۔ ہارون اُس کی طرف مڑا تو اُس کی حالت دیکھی

11 اور موسیٰ سے کہا، ”میرے آقا، مہربانی کر کے ہمیں اس نگاہ کی سزا نہ دیں جو ہماری حماقت کے باعث سرزد ہوا ہے۔

12 مریم کو اس حالت میں نہ چھوڑیں۔ وہ تو ایسے بچے کی مانند ہے جو مُردہ پیدا ہوا ہو، جس کے جسم کا آدھا حصہ گل چکا ہو۔“

13 تب موسیٰ نے پکار کر رب سے کہا، ”اے اللہ، مہربانی کر کے اُسے

شفا دے۔“

14 رب نے جواب میں موسیٰ سے کہا، ”اگر مریم کا باپ اُس کے منہ پر تھوکتا تو کیا وہ پورے ہفتے تک شرم محسوس نہ کرتی؟ اُسے ایک ہفتے کے لئے خیمہ گاہ کے باہر بند رکھ۔ اِس کے بعد اُسے واپس لایا جاسکتا ہے۔“

15 چنانچہ مریم کو ایک ہفتے کے لئے خیمہ گاہ کے باہر بند رکھا گیا۔ لوگ اُس وقت تک سفر کے لئے روانہ نہ ہوئے جب تک اُسے واپس نہ لایا گیا۔

16 جب وہ واپس آئی تو اسرائیلی حصیرات سے روانہ ہو کر فاران کے ریگستان میں خیمہ زن ہوئے۔

13

ملکِ کنعان میں اسرائیلی جاسوس

1 پھر رب نے موسیٰ سے کہا،

2 ”کچھ آدمی ملکِ کنعان کا جائزہ لینے کے لئے بھیج دے، کیونکہ میں اُسے اسرائیلیوں کو دینے کو ہوں۔ ہر قبیلے میں سے ایک راہنما کو چن کر بھیج دے۔“

3 موسیٰ نے رب کے کہنے پر انہیں دشتِ فاران سے بھیجا۔ سب اسرائیلی راہنما تھے۔

4 اُن کے نام یہ ہیں:

روبن کے قبیلے سے سموع بن زکور،

5 شمعون کے قبیلے سے سافط بن حوری،

6 یہوداہ کے قبیلے سے کالب بن یفنه،

7 اشکار کے قبیلے سے اِجال بن یوسف،

8 افرائیم کے قبیلے سے ہوسیع بن نون،

- 9 بن یمن کے قبیلے سے فلطی بن رفو،
 10 زبولون کے قبیلے سے جدی ایل بن سودی،
 11 یوسف کے بیٹے منسی کے قبیلے سے جدی بن سوسی،
 12 دان کے قبیلے سے عمی ایل بن جملی،
 13 آشر کے قبیلے سے ستور بن میکائیل،
 14 نفتالی کے قبیلے سے نحبی بن وفسی،
 15 جد کے قبیلے سے جیوایل بن ماکی۔
 16 موسیٰ نے ان ہی بارہ آدمیوں کو ملک کا جائزہ لینے کے لئے بھیجا۔
 اُس نے ہوسیع کا نام یسوع یعنی 'رب نجات ہے' میں بدل دیا۔
 17 انہیں رخصت کرنے سے پہلے اُس نے کہا، ”دشتِ نجب سے گزر کر پہاڑی علاقے تک پہنچو۔
 18 معلوم کرو کہ یہ کس طرح کا ملک ہے اور اُس کے باشندے کیسے ہیں۔ کیا وہ طاقت ور ہیں یا کمزور، تعداد میں کم ہیں یا زیادہ؟
 19 جس ملک میں وہ بستے ہیں کیا وہ اچھا ہے کہ نہیں؟ وہ کس قسم کے شہروں میں رہتے ہیں؟ کیا اُن کی چار دیواریاں ہیں کہ نہیں؟
 20 ملک کی زمین زرخیز ہے یا بنجر؟ اُس میں درخت ہیں کہ نہیں؟ اور جرات کر کے ملک کا کچھ پھل چن کر لے آؤ۔“ اُس وقت پہلے انگور پک گئے تھے۔
 21 چنانچہ ان آدمیوں نے سفر کر کے دشتِ صین سے رحوب تک ملک کا جائزہ لیا۔ رحوب لبوحات کے قریب ہے۔
 22 وہ دشتِ نجب سے گزر کر حبرون پہنچے جہاں عناق کے بیٹے اخی مان، سبسی اور تلبی رہتے تھے۔ (حَب رُون کو مصر کے شہر ضعن سے سات سال پہلے تعمیر کیا گیا تھا۔)

23 جب وہ وادیِ اسکال تک پہنچے تو انہوں نے ایک ڈالی کاٹ لی جس پر انگور کا چُکھا لگا ہوا تھا۔ دو آدمیوں نے یہ انگور، کچھ انار اور کچھ انجیر لاٹھی پر لٹکائے اور اُسے اُٹھا کر چل پڑے۔

24 اُس جگہ کا نام اُس چُکھے کے سبب سے جو اسرائیلیوں نے وہاں سے کاٹ لیا اسکال یعنی چُکھا رکھا گیا۔

25 چالیس دن تک ملک کا کھوج لگاتے لگاتے وہ لوٹ آئے۔

26 وہ موسیٰ، ہارون اور اسرائیل کی پوری جماعت کے پاس آئے جو دشتِ فاران میں قادس کی جگہ پر انتظار کر رہے تھے۔ وہاں انہوں نے سب کچھ بتایا جو انہوں نے معلوم کیا تھا اور انہیں وہ پہل دکھائے جو لے کر آئے تھے۔

27 انہوں نے موسیٰ کو رپورٹ دی، ”ہم اُس ملک میں گئے جہاں آپ

نے ہمیں بھیجا تھا۔ واقعی اُس ملک میں دودھ اور شہد کی کثرت ہے۔ یہاں ہمارے پاس اُس کے کچھ پہل بھی ہیں۔

28 لیکن اُس کے باشندے طاقت ور ہیں۔ اُن کے شہروں کی فصیلیں

ہیں، اور وہ نہایت بڑے ہیں۔ ہم نے وہاں عناق کی اولاد بھی دیکھی۔

29 عملیاتی دشتِ نجب میں رہتے ہیں جبکہ حتیٰ، یبوسی اور اموری پہاڑی

علاقے میں آباد ہیں۔ کنعانی ساحلی علاقے اور دریائے یردن کے کنارے کٹارے بستے ہیں۔“

30 کالب نے موسیٰ کے سامنے جمع شدہ لوگوں کو اشارہ کیا کہ وہ

خاموش ہو جائیں۔ پھر اُس نے کہا، ”آئیں، ہم ملک میں داخل ہو جائیں

اور اُس پر قبضہ کر لیں، کیونکہ ہم یقیناً یہ کرنے کے قابل ہیں۔“

31 لیکن دوسرے آدمیوں نے جو اُس کے ساتھ ملک کو دیکھنے گئے

تھے کہا، ”ہم اُن لوگوں پر حملہ نہیں کر سکتے، کیونکہ وہ ہم سے طاقت ور

ہیں۔“

32 انہوں نے اسرائیلیوں کے درمیان اُس ملک کے بارے میں غلط افواہیں پھیلائیں جس کی تفتیش انہوں نے کی تھی۔ انہوں نے کہا، ”جس ملک میں سے ہم گزرے تاکہ اُس کا جائزہ لیں وہ اپنے باشندوں کو ہڑپ کر لیتا ہے۔ جو بھی اُس میں رہتا ہے نہایت دراز قد ہے۔“

33 ہم نے وہاں دیوقامت افراد بھی دیکھے۔ (عناق کے بیٹے دیوقامت افراد کی اولاد تھے)۔ اُن کے سامنے ہم اپنے آپ کو ٹڈی جیسا محسوس کر رہے تھے، اور ہم اُن کی نظر میں ایسے تھے بھی۔“

14

لوگ کنعان میں داخل نہیں ہونا چاہتے

- 1 اُس رات تمام لوگ چیخیں مار مار کر روتے رہے۔
- 2 سب موسیٰ اور ہارون کے خلاف بڑبڑانے لگے۔ پوری جماعت نے اُن سے کہا، ”کاش ہم مصر یا اس ریگستان میں مر گئے ہوتے!“
- 3 رب ہمیں کیوں اُس ملک میں لے جا رہا ہے؟ کیا اس لئے کہ دشمن ہمیں تلوار سے قتل کرے اور ہمارے بال بچوں کو لوٹ لے؟ کیا بہتر نہیں ہو گا کہ ہم مصر واپس جائیں؟“
- 4 انہوں نے ایک دوسرے سے کہا، ”اؤ، ہم راہنما چن کر مصر واپس چلے جائیں۔“
- 5 تب موسیٰ اور ہارون پوری جماعت کے سامنے منہ کے بل گرے۔
- 6 لیکن یسوع بن نون اور کالب بن یفنه باقی دس جاسوسوں سے فرق تھے۔ پریشانی کے عالم میں انہوں نے اپنے کپڑے پہاڑ کر

7 پوری جماعت سے کہا، ”جس ملک میں سے ہم گزرے اور جس کی تفتیش ہم نے کی وہ نہایت ہی اچھا ہے۔“

8 اگر رب ہم سے خوش ہے تو وہ ضرور ہمیں اُس ملک میں لے جائے گا جس میں دودھ اور شہد کی کثرت ہے۔ وہ ہمیں ضرور یہ ملک دے گا۔

9 رب سے بغاوت مت کرنا۔ اُس ملک کے رہنے والوں سے نہ ڈریں۔ ہم اُنہیں ہڑپ کر جائیں گے۔ اُن کی پناہ اُن سے جاتی رہی ہے جبکہ رب ہمارے ساتھ ہے۔ چنانچہ اُن سے مت ڈریں۔“

10 یہ سن کر پوری جماعت اُنہیں سنگسار کرنے کے لئے تیار ہوئی۔ لیکن اچانک رب کا جلال ملاقات کے خیمے پر ظاہر ہوا، اور تمام اسرائیلیوں نے اُسے دیکھا۔

11 رب نے موسیٰ سے کہا، ”یہ لوگ مجھے کب تک حقیر جانیں گے؟ وہ کب تک مجھ پر ایمان رکھنے سے انکار کریں گے اگرچہ میں نے اُن کے درمیان اتنے معجزے کئے ہیں؟“

12 میں اُنہیں وبا سے مار ڈالوں گا اور اُنہیں روئے زمین پر سے مٹا دوں گا۔ اُن کی جگہ میں تجھ سے ایک قوم بناؤں گا جو اُن سے بڑی اور طاقت ور ہو گی۔“

13 لیکن موسیٰ نے رب سے کہا، ”پھر مصری یہ سن لیں گے! کیونکہ تو نے اپنی قدرت سے ان لوگوں کو مصر سے نکال کر یہاں تک پہنچایا ہے۔“

14 مصری یہ بات کنعان کے باشندوں کو بتائیں گے۔ یہ لوگ پہلے سے سن چکے ہیں کہ رب اس قوم کے ساتھ ہے، کہ تجھے روبرو دیکھا جاتا ہے، کہ تیرا بادل اُن کے اوپر ٹھہرا رہتا ہے، اور کہ تو دن کے وقت بادل کے ستون میں اور رات کو آگ کے ستون میں ان کے آگے آگے چلتا ہے۔

15 اگر تو ایک دم اس پوری قوم کو تباہ کر ڈالے تو باقی قومیں یہ سن کر کہیں گی،

16 ’رب ان لوگوں کو اُس ملک میں لے جانے کے قابل نہیں تھا جس کا وعدہ اُس نے اُن سے قسَم کہا کر لیا تھا۔ اسی لئے اُس نے اُنہیں ریگستان میں ہلاک کر دیا۔‘

17 اے رب، اب اپنی قدرت یوں ظاہر کر جس طرح تو نے فرمایا ہے۔

کیونکہ تو نے کہا،

18 ’رب تحمل اور شفقت سے بھرپور ہے۔ وہ نگاہ اور نافرمانی معاف کرتا

ہے، لیکن ہر ایک کو اُس کی مناسب سزا بھی دیتا ہے۔ جب والدین نگاہ کریں تو اُن کی اولاد کو بھی تیسری اور چوتھی پشت تک سزا کے نتائج بھگتتے پڑیں گے۔‘

19 ان لوگوں کا قصور اپنی عظیم شفقت کے مطابق معاف کر۔ اُنہیں اُس

طرح معاف کر جس طرح تو اُنہیں مصر سے نکلتے وقت اب تک معاف کرتا رہا ہے۔“

20 رب نے جواب دیا، ”تیرے کہنے پر میں نے اُنہیں معاف کر دیا ہے۔

21 اس کے باوجود میری حیات کی قسَم اور میرے جلال کی قسَم جو

پوری دنیا کو معمور کرتا ہے،

22 ان لوگوں میں سے کوئی بھی اُس ملک میں داخل نہیں ہو گا۔

اُنہوں نے میرا جلال اور میرے معجزے دیکھے ہیں جو میں نے مصر اور ریگستان میں کر دکھائے ہیں۔ تو بھی اُنہوں نے دس دفعہ مجھے آزمایا اور میری نہ سنی۔

23 اُن میں سے ایک بھی اُس ملک کو نہیں دیکھے گا جس کا وعدہ میں

نے قسَم کہا کہ اُن کے باپ دادا سے کیا تھا۔ جس نے بھی مجھے حقیر جانا

ہے وہ کبھی اُسے نہیں دیکھے گا۔

24 صرف میرا خادم کالب مختلف ہے۔ اُس کی روح فرق ہے۔ وہ پورے دل سے میری پیروی کرتا ہے، اِس لئے میں اُسے اُس ملک میں لے جاؤں گا جس میں اُس نے سفر کیا ہے۔ اُس کی اولاد ملک میراث میں پائے گی۔

25 لیکن فی الحال عمالیقی اور کنعانی اُس کی وادیوں میں آباد رہیں گے۔ چنانچہ کل مُر کر واپس چلو۔ ریگستان میں بحرِ قُزم کی طرف روانہ ہو جاؤ۔“

26 رب نے موسیٰ اور ہارون سے کہا،

27 ”یہ شریہ جماعت کب تک میرے خلاف بڑھتی رہے گی؟ اُن کے گلے شکوے مجھ تک پہنچ گئے ہیں۔

28 اِس لئے اُنہیں بتاؤ، رب فرماتا ہے کہ میری حیات کی قسم، میں تمہارے ساتھ وہی کچھ کروں گا جو تم نے میرے سامنے کہا ہے۔

29 تم اِس ریگستان میں مر کر یہیں پڑے رہو گے، ہر ایک جو 20 سال یا اِس سے زائد کا ہے، جو مردم شماری میں گنا گیا اور جو میرے خلاف بڑھایا۔

30 گو میں نے ہاتھ اٹھا کر قسم کھائی تھی کہ میں تجھے اُس میں بساؤں گا تم میں سے کوئی بھی اُس ملک میں داخل نہیں ہو گا۔ صرف کالب بن یفٰنہ اور یشوع بن نون داخل ہوں گے۔

31 تم نے کہا تھا کہ دشمن ہمارے بچوں کو لوٹ لیں گے۔ لیکن اُن ہی کو میں اُس ملک میں لے جاؤں گا جسے تم نے رد کیا ہے۔

32 لیکن تم خود داخل نہیں ہو گے۔ تمہاری لاشیں اِس ریگستان میں پڑی رہیں گی۔

33 تمہارے بچے 40 سال تک یہاں ریگستان میں گلہ بان ہوں گے۔ انہیں تمہاری بے وفائی کے سبب سے اُس وقت تک تکلیف اٹھانی پڑے گی جب تک تم میں سے آخری شخص مر نہ گیا ہو۔

34 تم نے چالیس دن کے دوران اُس ملک کا جائزہ لیا۔ اب تمہیں چالیس سال تک اپنے گناہوں کا نتیجہ بھگتنا پڑے گا۔ تب تمہیں پتا چلے گا کہ اِس کا کیا مطلب ہے کہ میں تمہاری مخالفت کرتا ہوں۔

35 میں، رب نے یہ بات فرمائی ہے۔ میں یقیناً یہ سب کچھ اُس ساری شریر جماعت کے ساتھ کروں گا جس نے مل کر میری مخالفت کی ہے۔ اسی ریگستان میں وہ ختم ہو جائیں گے، یہیں مر جائیں گے۔“

36-37 جن آدمیوں کو موسیٰ نے ملک کا جائزہ لینے کے لئے بھیجا تھا، رب نے انہیں فوراً مہلک وبا سے مار ڈالا، کیونکہ اُن کے غلط افواہیں پھیلانے سے پوری جماعت بڑبڑانے لگی تھی۔

38 صرف یسوع بن نون اور کالب بن یفنه زندہ رہے۔

39 جب موسیٰ نے رب کی یہ باتیں اسرائیلیوں کو بتائیں تو وہ خوب ماتم کرنے لگے۔

40 اگلی صبح سویرے وہ اُٹھے اور یہ کہتے ہوئے اونچے پہاڑی علاقے کے لئے روانہ ہوئے کہ ہم سے غلطی ہوئی ہے، لیکن اب ہم حاضر ہیں اور اُس جگہ کی طرف جا رہے ہیں جس کا ذکر رب نے کیا ہے۔

41 لیکن موسیٰ نے کہا، ”تم کیوں رب کی خلاف ورزی کر رہے ہو؟ تم کامیاب نہیں ہو گے۔“

42 وہاں نہ جاؤ، کیونکہ رب تمہارے ساتھ نہیں ہے۔ تم دشمنوں کے ہاتھوں شکست کھاؤ گے،

43 کیونکہ وہاں عملیاتی اور کنعانی تمہارا سامنا کریں گے۔ چونکہ تم نے اپنا منہ رب سے پھیر لیا ہے اس لئے وہ تمہارے ساتھ نہیں ہو گا، اور دشمن تمہیں تلوار سے مار ڈالے گا۔“

44 تو بھی وہ اپنے غرور میں جرأت کر کے اونچے پہاڑی علاقے کی طرف بڑھے، حالانکہ نہ موسیٰ اور نہ عہد کے صندوق ہی نے خیمہ گاہ کو چھوڑا۔

45 پھر اُس پہاڑی علاقے میں رہنے والے عملیاتی اور کنعانی اُن پر اُن پر پڑے اور اُنہیں مارتے مارتے حرمہ تک تتر بتر کر دیا۔

15

کنعان میں قربانیاں پیش کرنے کا طریقہ

1 رب نے موسیٰ سے کہا،

2 ”اسرائیلیوں کو بتانا کہ جب تم اُس ملک میں داخل ہو گے جو میں

تمہیں دوں گا

3-4 تو جلنے والی قربانیاں یوں پیش کرنا:

اگر تم اپنے گائے بیلوں یا بھیڑ بکریوں میں سے ایسی قربانی پیش کرنا چاہو جس کی خوشبو رب کو پسند ہو تو ساتھ ساتھ ڈیڑھ کلو گرام بہترین میدہ بھی پیش کرو جو ایک لٹریٹون کے تیل کے ساتھ ملایا گیا ہو۔ اس میں کوئی فرق نہیں کہ یہ بھسم ہونے والی قربانی، منت کی قربانی، دلی خوشی کی قربانی یا کسی عید کی قربانی ہو۔

5 ہر بھیڑ کو پیش کرتے وقت ایک لٹرے بھی مے کی نذر کے طور پر

پیش کرنا۔

6 جب مینڈھا قربان کیا جائے تو 3 کلو گرام بہترین میدہ بھی ساتھ پیش

کرنا جو سوا لٹر تیل کے ساتھ ملایا گیا ہو۔

7 سوا لٹرے بھی مے کی نذر کے طور پر پیش کی جائے۔ ایسی قربانی کی خوشبورب کو پسند آئے گی۔

8 اگر تُو رب کو بہسم ہونے والی قربانی، مَنّت کی قربانی یا سلامتی کی قربانی کے طور پر جوان بیل پیش کرنا چاہے

9 تو اُس کے ساتھ ساڑھے 4 کلو گرام بہترین میدہ بھی پیش کرنا جو دو لٹریل کے ساتھ ملایا گیا ہو۔

10 دو لٹرے بھی مے کی نذر کے طور پر پیش کی جائے۔ ایسی قربانی کی خوشبورب کو پسند ہے۔

11 لازم ہے کہ جب بھی کسی گائے، بیل، بھیڑ، مینڈھ، بکری یا بکرے کو چڑھایا جائے تو ایسا ہی کیا جائے۔

12 اگر ایک سے زائد جانوروں کو قربان کرنا ہے تو ہر ایک کے لئے مقررہ غلہ اور مے کی نذریں بھی ساتھ ہی پیش کی جائیں۔

13 لازم ہے کہ ہر دیسی اسرائیلی حلنے والی قربانیاں پیش کرتے وقت ایسا ہی کرے۔ پھر اُن کی خوشبورب کو پسند آئے گی۔

14 یہ بھی لازم ہے کہ اسرائیل میں عارضی یا مستقل طور پر رہنے والے پردیسی ان اصولوں کے مطابق اپنی قربانیاں چڑھائیں۔ پھر اُن کی خوشبورب کو پسند آئے گی۔

15 ملک کنعان میں رہنے والے تمام لوگوں کے لئے پابندیاں ایک جیسی ہیں، خواہ وہ دیسی ہوں یا پردیسی، کیونکہ رب کی نظر میں پردیسی تمہارے برابر ہے۔ یہ تمہارے اور تمہاری اولاد کے لئے دائمی اصول ہے۔

16 تمہارے اور تمہارے ساتھ رہنے والے پردیسی کے لئے ایک ہی شریعت ہے۔“

فصل کے لئے شکرگاری کی قربانی

17 رب نے موسیٰ سے کہا،

18 ”اسرائیلیوں کو بتانا کہ جب تم اُس ملک میں داخل ہو گے جس میں میں تمہیں لے جا رہا ہوں

19 اور وہاں کی پیداوار کھاؤ گے تو پہلے اُس کا ایک حصہ اُٹھانے والی قربانی کے طور پر رب کو پیش کرنا۔

20 فصل کے پہلے خالص آٹے میں سے میرے لئے ایک روٹی بنا کر اُٹھانے والی قربانی کے طور پر پیش کرو۔ وہ گاہنے کی جگہ کی طرف سے رب کے لئے اُٹھانے والی قربانی ہو گی۔

21 اپنی فصل کے پہلے خالص آٹے میں سے یہ قربانی پیش کیا کرو۔ یہ اصول ہمیشہ تک لاگورے۔

نادانستہ گناہوں کے لئے قربانیاں

22 ہو سکتا ہے کہ غیر ارادی طور پر تم سے غلطی ہوئی ہے اور تم نے اُن احکام پر پورے طور پر عمل نہیں کیا جو رب موسیٰ کو دے چکا ہے

23 یا جو وہ آنے والی نسلوں کو دے گا۔

24 اگر جماعت اس بات سے ناواقف تھی اور غیر ارادی طور پر اُس سے غلطی ہوئی تو پھر پوری جماعت ایک جوان بیل بھسم ہونے والی قربانی کے طور پر پیش کرے۔ ساتھ ہی وہ مقررہ غلہ اور مے کی نذریں بھی پیش کرے۔ اس کی خوشبو رب کو پسند ہو گی۔ اس کے علاوہ جماعت گناہ کی قربانی کے لئے ایک بکرا پیش کرے۔

25 امام اسرائیل کی پوری جماعت کا کفارہ دے تو انہیں معافی ملے گی، کیونکہ اُن کا گناہ غیر ارادی تھا اور انہوں نے رب کو بھسم ہونے والی قربانی اور گناہ کی قربانی پیش کی ہے۔

26 اسرائیلیوں کی پوری جماعت کو پردیسیوں سمیت معافی ملے گی، کیونکہ گناہ غیر ارادی تھا۔

27 اگر صرف ایک شخص سے غیر ارادی طور پر گناہ ہوا ہو تو گناہ کی قربانی کے لئے وہ ایک ایک سالہ بکری پیش کرے۔
28 امام رب کے سامنے اُس شخص کا کفارہ دے۔ جب کفارہ دے دیا گیا تو اُسے معافی حاصل ہو گی۔

29 یہی اصول پردیسی پر بھی لاگو ہے۔ اگر اُس سے غیر ارادی طور پر گناہ ہوا ہو تو وہ معافی حاصل کرنے کے لئے وہی کچھ کرے جو اسرائیلی کو کرنا ہوتا ہے۔

دانستہ گناہوں کے لئے سزائے موت

30 لیکن اگر کوئی دیسی یا پردیسی جان بوجھ کر گناہ کرتا ہے تو ایسا شخص رب کی اہانت کرتا ہے، اِس لئے لازم ہے کہ اُسے اُس کی قوم میں سے مٹایا جائے۔

31 اُس نے رب کا کلام حقیر جان کر اُس کے احکام توڑ ڈالے ہیں، اِس لئے اُسے ضرور قوم میں سے مٹایا جائے۔ وہ اپنے گناہ کا ذمہ دار ہے۔“
32 جب اسرائیلی ریگستان میں سے گزر رہے تھے تو ایک آدمی کو پکڑا گیا جو ہفتے کے دن لکڑیاں جمع کر رہا تھا۔

33 جنہوں نے اُسے پکڑا تھا وہ اُسے موسیٰ، ہارون اور پوری جماعت کے پاس لے آئے۔

34 چونکہ صاف معلوم نہیں تھا کہ اُس کے ساتھ کیا کیا جائے اِس لئے انہوں نے اُسے گرفتار کر لیا۔

35 پھر رب نے موسیٰ سے کہا، ”اِس آدمی کو ضرور سزائے موت دی جائے۔ پوری جماعت اُسے خیمہ گاہ کے باہر لے جا کر سنگسار کرے۔“
36 چنانچہ جماعت نے اُسے خیمہ گاہ کے باہر لے جا کر سنگسار کیا، جس طرح رب نے موسیٰ کو حکم دیا تھا۔

احکام کی یاد دلانے والے پھندے

³⁷ رب نے موسیٰ سے کہا،

³⁸ ”اسرائیلیوں کو بتانا کہ تم اور تمہارے بعد کی نسلیں اپنے لباس کے کناروں پر پھندے لگائیں۔ ہر پھندنا ایک قرمزی ڈوری سے لباس کے ساتھ لگا ہو۔

³⁹ ان پھندنوں کو دیکھ کر تمہیں رب کے تمام احکام یاد رہیں گے اور تم ان پر عمل کرو گے۔ پھر تم اپنے دلوں اور آنکھوں کی غلط خواہشوں کے پیچھے نہیں پڑو گے بلکہ زنا کاری سے دُور رہو گے۔

⁴⁰ پھر تم میرے احکام کو یاد کر کے ان پر عمل کرو گے اور اپنے خدا کے سامنے مخصوص و مُقدس رہو گے۔

⁴¹ میں رب تمہارا خدا ہوں جو تمہیں مصر سے نکال لایا تاکہ تمہارا خدا ہو۔ میں رب تمہارا خدا ہوں۔“

16

قورح، داتن اور ایبرام کی سرکشی

¹⁻² ایک دن قورح بن اِضہار موسیٰ کے خلاف اُٹھا۔ وہ لاوی کے قبیلے کا قبائلی تھا۔ اُس کے ساتھ روبن کے قبیلے کے تین آدمی تھے، ایلاب کے بیٹے داتن اور ایبرام اور اون بن پلت۔ اُن کے ساتھ 250 اور آدمی بھی تھے جو جماعت کے سردار اور اثر و رسوخ والے تھے، اور جو کونسل کے لئے چنے گئے تھے۔

³ وہ مل کر موسیٰ اور ہارون کے پاس آ کر کہنے لگے، ”آپ ہم سے زیادتی کر رہے ہیں۔ پوری جماعت مخصوص و مُقدس ہے، اور رب اُس

کے درمیان ہے۔ تو پھر آپ اپنے آپ کو کیوں رب کی جماعت سے بڑھ کر سمجھتے ہیں؟“

⁴ یہ سن کر موسیٰ منہ کے بل گرا۔

⁵ پھر اُس نے قورح اور اُس کے تمام ساتھیوں سے کہا، ”کل صبح رب ظاہر کرے گا کہ کون اُس کا بندہ اور کون مخصوص و مقدّس ہے۔ اُسی کو وہ اپنے پاس آنے دے گا۔“

⁶ اے قورح، کل اپنے تمام ساتھیوں کے ساتھ بخوردان لے کر

⁷ رب کے سامنے اُن میں انگارے اور بخور ڈالو۔ جس آدمی کو رب چنے گا وہ مخصوص و مقدّس ہو گا۔ اب تم لاوی خود زیادتی کر رہے ہو۔“

⁸ موسیٰ نے قورح سے بات جاری رکھی، ”اے لاوی کی اولاد، سنو! ⁹ کیا تمہاری نظر میں یہ کوئی چھوٹی بات ہے کہ رب تمہیں اسرائیلی جماعت کے باقی لوگوں سے الگ کر کے اپنے قریب لے آیا تاکہ تم رب کے مقدس میں اور جماعت کے سامنے کھڑے ہو کر اُن کی خدمت کرو؟“

¹⁰ وہ تجھے اور تیرے ساتھی لاویوں کو اپنے قریب لایا ہے۔ لیکن اب تم امام کا عہدہ بھی اپنانا چاہتے ہو۔

¹¹ اپنے ساتھیوں سے مل کر تو نے ہارون کی نہیں بلکہ رب کی مخالفت کی ہے۔ کیونکہ ہارون کون ہے کہ تم اُس کے خلاف بڑاؤ؟“

¹² پھر موسیٰ نے ایلاب کے بیٹوں داتن اور ابیرام کو بلایا۔ لیکن اُنہوں نے کہا، ”ہم نہیں آئیں گے۔“

¹³ آپ ہمیں ایک ایسے ملک سے نکال لائے ہیں جہاں دودھ اور شہد کی کثرت ہے تاکہ ہم ریگستان میں ہلاک ہو جائیں۔ کیا یہ کافی نہیں ہے؟ کیا اب آپ ہم پر حکومت بھی کرنا چاہتے ہیں؟

14 نہ آپ نے ہمیں ایسے ملک میں پہنچایا جس میں دودھ اور شہد کی کثرت ہے، نہ ہمیں کھیتوں اور انگور کے باغوں کے وارث بنایا ہے۔ کیا آپ ان آدمیوں کی آنکھیں نکال ڈالیں گے؟ نہیں، ہم ہرگز نہیں آئیں گے۔“

15 تب موسیٰ نہایت غصے ہوا۔ اُس نے رب سے کہا، ”اُن کی قربانی کو قبول نہ کر۔ میں نے ایک گدھا تک اُن سے نہیں لیا، نہ میں نے اُن میں سے کسی سے برا سلوک کیا ہے۔“

16 قورح سے اُس نے کہا، ”کل تم اور تمہارے ساتھی رب کے سامنے حاضر ہو جاؤ۔ ہارون بھی آئے گا۔“

17 ہر ایک اپنا بخوردان لے کر اُسے رب کو پیش کرے۔“

18 چنانچہ ہر آدمی نے اپنا بخوردان لے کر اُس میں انگارے اور بخور ڈال دیا۔ پھر سب موسیٰ اور ہارون کے ساتھ ملاقات کے خیمے کے دروازے پر کھڑے ہوئے۔

19 قورح نے پوری جماعت کو دروازے پر موسیٰ اور ہارون کے مقابلے میں جمع کیا تھا۔

اچانک پوری جماعت پر رب کا جلال ظاہر ہوا۔

20 رب نے موسیٰ اور ہارون سے کہا،

21 ”اس جماعت سے الگ ہو جاؤ تا کہ میں اسے فوراً ہلاک کر دوں۔“

22 موسیٰ اور ہارون منہ کے بل گرے اور بول اُٹھے، ”اے اللہ، تو تمام جانوں کا خدا ہے۔ کیا تیرا غضب ایک ہی آدمی کے گناہ کے سبب سے پوری جماعت پر آن پڑے گا؟“

23 تب رب نے موسیٰ سے کہا،

24 ”جماعت کو بتادے کہ قورح، داتن اور ابیرام کے ڈیروں سے دُور ہو

جاؤ۔“

25 موسیٰ اُٹھ کر داتن اور ایبرام کے پاس گیا، اور اسرائیل کے بزرگ اُس کے پیچھے چلے۔

26 اُس نے جماعت کو آگاہ کیا، ”اِن شریروں کے خیموں سے دُور ہو جاؤ! جو کچھ بھی اُن کے پاس ہے اُسے نہ چھوؤ، ورنہ تم بھی اُن کے ساتھ تباہ ہو جاؤ گے جب وہ اپنے گناہوں کے باعث ہلاک ہوں گے۔“

27 تب باقی لوگ قورح، داتن اور ایبرام کے ڈیروں سے دُور ہو گئے۔

داتن اور ایبرام اپنے بال بچوں سمیت اپنے خیموں سے نکل کر باہر کھڑے تھے۔

28 موسیٰ نے کہا، ”اب تمہیں پتا چلے گا کہ رب نے مجھے یہ سب کچھ کرنے کے لئے بھیجا ہے۔ میں اپنی نہیں بلکہ اُس کی مرضی پوری کر رہا ہوں۔“

29 اگر یہ لوگ دوسروں کی طرح طبعی موت مریں تو پھر رب نے مجھے نہیں بھیجا۔

30 لیکن اگر رب ایسا کام کرے جو پہلے کبھی نہیں ہوا اور زمین اپنا منہ کھول کر اُنہیں اور اُن کا پورا مال ہڑپ کر لے اور اُنہیں جیتے جی دفنا دے تو اِس کا مطلب ہو گا کہ اِن آدمیوں نے رب کو حقیر جانا ہے۔“

31 یہ بات کہتے ہی اُن کے نیچے کی زمین پھٹ گئی۔

32 اُس نے اپنا منہ کھول کر اُنہیں، اُن کے خاندانوں کو، قورح کے تمام

لوگوں کو اور اُن کا سارا سامان ہڑپ کر لیا۔

33 وہ اپنی پوری ملکیت سمیت جیتے جی دفن ہو گئے۔ زمین اُن کے اوپر

واپس آ گئی۔ یوں اُنہیں جماعت سے نکالا گیا اور وہ ہلاک ہو گئے۔

34 اُن کی چیخیں سن کر اُن کے ارد گرد کھڑے تمام اسرائیلی بھاگ

اُٹھے، کیونکہ اُنہوں نے سوچا، ”ایسا نہ ہو کہ زمین ہمیں بھی نگل لے۔“

35 اسی لمحے رب کی طرف سے آگ اُتر آئی اور اُن 250 آدمیوں کو بہسم کر دیا جو بخور پیش کر رہے تھے۔
36 رب نے موسیٰ سے کہا،

37 ”ہارون امام کے بیٹے الی عزرا کو اطلاع دے کہ وہ بخوردانوں کو راکھ میں سے نکال کر رکھے۔ اُن کے انگارے وہ دُور پھینکے۔ بخوردانوں کو رکھنے کا سبب یہ ہے کہ اب وہ مخصوص و مقدّس ہیں۔
38 لوگ اُن آدمیوں کے یہ بخوردان لے لیں جو اپنے نگاہ کے باعث جاں بحق ہو گئے۔ وہ اُنہیں کوٹ کر اُن سے چادریں بنائیں اور اُنہیں جلنے والی قربانیوں کی قربان گاہ پر چڑھائیں۔ کیونکہ وہ رب کو پیش کئے گئے ہیں، اس لئے وہ مخصوص و مقدّس ہیں۔ یوں وہ اسرائیلیوں کے لئے ایک نشان رہیں گے۔“

39 چنانچہ الی عزرا امام نے پیتل کے یہ بخوردان جمع کئے جو بہسم کئے ہوئے آدمیوں نے رب کو پیش کئے تھے۔ پھر لوگوں نے اُنہیں کوٹ کر اُن سے چادریں بنائیں اور اُنہیں قربان گاہ پر چڑھا دیا۔

40 ہارون نے سب کچھ ویسا ہی کیا جیسا رب نے موسیٰ کی معرفت بتایا تھا۔ مقصد یہ تھا کہ بخوردان اسرائیلیوں کو یاد دلاتے رہیں کہ صرف ہارون کی اولاد ہی کو رب کے سامنے آکر بخور جلانے کی اجازت ہے۔ اگر کوئی اور ایسا کرے تو اُس کا حال قورح اور اُس کے ساتھیوں کا سا ہو گا۔

41 اگلے دن اسرائیل کی پوری جماعت موسیٰ اور ہارون کے خلاف بڑبڑانے لگی۔ اُنہوں نے کہا، ”آپ نے رب کی قوم کو مار ڈالا ہے۔“
42 لیکن جب وہ موسیٰ اور ہارون کے مقابلے میں جمع ہوئے اور ملاقات کے خیمے کا رخ کیا تو اچانک اُس پر بادل چھا گیا اور رب کا جلال ظاہر

ہوا۔

⁴³ پھر موسیٰ اور ہارون ملاقات کے خیمے کے سامنے آئے،

⁴⁴ اور رب نے موسیٰ سے کہا،

⁴⁵ ”اس جماعت سے نکل جاؤ تا کہ میں اسے فوراً ہلاک کر دوں۔“ یہ

سن کر دونوں منہ کے بل گرے۔

⁴⁶ موسیٰ نے ہارون سے کہا، ”اپنا بخوردان لے کر اُس میں قربان گاہ

کے انگارے اور بخور ڈالیں۔ پھر بھاگ کر جماعت کے پاس چلے جائیں تا کہ

اُن کا کفارہ دیں۔ جلدی کریں، کیونکہ رب کا غضب اُن پر ٹوٹ پڑا ہے۔

وبا پھیلنے لگی ہے۔“

⁴⁷ ہارون نے ایسا ہی کیا۔ وہ دوڑ کر جماعت کے بیچ میں گیا۔ لوگوں

میں وبا شروع ہو چکی تھی، لیکن ہارون نے رب کو بخور پیش کر کے اُن

کا کفارہ دیا۔

⁴⁸ وہ زندوں اور مُردوں کے بیچ میں کھڑا ہوا تو بارک گئی۔

⁴⁹ تو یہی 14,700 افراد وبا سے مر گئے۔ اس میں وہ شامل نہیں ہیں جو

قورح کے سبب سے مر گئے تھے۔

⁵⁰ جب وبا رُک گئی تو ہارون موسیٰ کے پاس واپس آیا جو اب تک

ملاقات کے خیمے کے دروازے پر کھڑا تھا۔

17

ہارون کی لاٹھی سے کونپلیں نکلتی ہیں

¹ رب نے موسیٰ سے کہا،

² ”اسرائیلیوں سے بات کر کے اُن سے 12 لاٹھیاں منگوا لے، ہر قبیلے

کے سردار سے ایک لاٹھی۔ ہر لاٹھی پر اُس کے مالک کا نام لکھنا۔

3 لاوی کی لاٹھی پر ہارون کا نام لکھنا، کیونکہ ہر قبیلے کے سردار کے لئے ایک لاٹھی ہو گی۔

4 پھر اُن کو ملاقات کے خیمے میں عہد کے صندوق کے سامنے رکھ جہاں میری تم سے ملاقات ہوتی ہے۔

5 جس آدمی کو میں نے چن لیا ہے اُس کی لاٹھی سے کونپلیں پھوٹ نکلیں گی۔ اِس طرح میں تمہارے خلاف اسرائیلیوں کی بڑبڑاھٹ ختم کر دوں گا۔“

6 چنانچہ موسیٰ نے اسرائیلیوں سے بات کی، اور قبیلوں کے ہر سردار نے اُسے اپنی لاٹھی دی۔ اِن 12 لاٹھیوں میں ہارون کی لاٹھی بھی شامل تھی۔
7 موسیٰ نے اُنہیں ملاقات کے خیمے میں عہد کے صندوق کے سامنے رکھا۔

8 اگلے دن جب وہ ملاقات کے خیمے میں داخل ہوا تو اُس نے دیکھا کہ لاوی کے قبیلے کے سردار ہارون کی لاٹھی سے نہ صرف کونپلیں پھوٹ نکلی ہیں بلکہ پھول اور پکے ہوئے بادام بھی لگے ہیں۔

9 موسیٰ تمام لاٹھیاں رب کے سامنے سے باہر لا کر اسرائیلیوں کے پاس لے آیا، اور اُنہوں نے اُن کا معائنہ کیا۔ پھر ہر ایک نے اپنی اپنی لاٹھی واپس لے لی۔

10 رب نے موسیٰ سے کہا، ”ہارون کی لاٹھی عہد کے صندوق کے سامنے رکھ دے۔ یہ باغی اسرائیلیوں کو یاد دلائے گی کہ وہ اپنا بڑبڑانا بند کریں، ورنہ ہلاک ہو جائیں گے۔“

11 موسیٰ نے ایسا ہی کیا۔

12 لیکن اسرائیلیوں نے موسیٰ سے کہا، ”ہائے، ہم مر جائیں گے۔

ہائے، ہم ہلاک ہو جائیں گے، ہم سب ہلاک ہو جائیں گے۔

13 جو بھی رب کے مقدس کے قریب آئے وہ مر جائے گا۔ کیا ہم سب ہی ہلاک ہو جائیں گے؟“

18

اماموں اور لاویوں کی ذمہ داریاں

1 رب نے ہارون سے کہا، ”مقدس تیری، تیرے بیٹوں اور لاوی کے قبیلے کی ذمہ داری ہے۔ اگر اس میں کوئی غلطی ہو جائے تو تم قصوروار ٹھہرو گے۔ اسی طرح اماموں کی خدمت صرف تیری اور تیرے بیٹوں کی ذمہ داری ہے۔ اگر اس میں کوئی غلطی ہو جائے تو تو اور تیرے بیٹے قصوروار ٹھہریں گے۔“

2 اپنے قبیلے لاوی کے باقی آدمیوں کو بھی میرے قریب آنے دے۔ وہ تیرے ساتھ مل کر یوں حصہ لیں کہ وہ تیری اور تیرے بیٹوں کی خدمت کریں جب تم خیمے کے سامنے اپنی ذمہ داریاں نبھاؤ گے۔

3 تیری خدمت اور خیمے میں خدمت اُن کی ذمہ داری ہے۔ لیکن وہ خیمے کے مخصوص و مقدس سامان اور قربان گاہ کے قریب نہ جائیں، ورنہ نہ صرف وہ بلکہ تو بھی ہلاک ہو جائے گا۔

4 یوں وہ تیرے ساتھ مل کر ملاقات کے خیمے کے پورے کام میں حصہ لیں۔ لیکن کسی اور کو ایسا کرنے کی اجازت نہیں ہے۔

5 صرف تو اور تیرے بیٹے مقدس اور قربان گاہ کی دیکھ بھال کریں تاکہ میرا غضب دوبارہ اسرائیلیوں پر نہ بھڑکے۔

6 میں ہی نے اسرائیلیوں میں سے تیرے بھائیوں یعنی لاویوں کو چن کر تجھے تحفے کے طور پر دیا ہے۔ وہ رب کے لئے مخصوص ہیں تاکہ خیمے میں خدمت کریں۔

7 لیکن صرف تو اور تیرے بیٹے امام کی خدمت سرانجام دیں۔ میں تمہیں امام کا عہدہ تحفے کے طور پر دیتا ہوں۔ کوئی اور قربان گاہ اور مقدس چیزوں کے نزدیک نہ آئے، ورنہ اُسے سزائے موت دی جائے۔“

اماموں کا حصہ

8 رب نے ہارون سے کہا، ”میں نے خود مقرر کیا ہے کہ تمام اٹھانے والی قربانیاں تیرا حصہ ہوں۔ یہ ہمیشہ تک قربانیوں میں سے تیرا اور تیری اولاد کا حصہ ہیں۔“

9 تمہیں مقدس ترین قربانیوں کا وہ حصہ ملنا ہے جو جلایا نہیں جاتا۔ ہاں، تجھے اور تیرے بیٹوں کو وہی حصہ ملنا ہے، خواہ وہ مجھے غلہ کی نذریں، گناہ کی قربانیاں یا قصور کی قربانیاں پیش کریں۔

10 اُسے مقدس جگہ پر کھانا۔ ہر مرد اُسے کھا سکتا ہے۔ خیال رکھ کہ وہ مخصوص و مقدس ہے۔

11 میں نے مقرر کیا ہے کہ تمام ہلانے والی قربانیوں کا اٹھایا ہوا حصہ تیرا ہے۔ یہ ہمیشہ کے لئے تیرے اور تیرے بیٹے بیٹیوں کا حصہ ہے۔ تیرے گھرانے کا ہر فرد اُسے کھا سکتا ہے۔ شرط یہ ہے کہ وہ پاک ہو۔

12 جب لوگ رب کو اپنی فصلوں کا پہلا پھل پیش کریں گے تو وہ تیرا ہی حصہ ہو گا۔ میں تجھے زیتون کے تیل، نئی مے اور اناج کا بہترین حصہ دیتا ہوں۔

13 فصلوں کا جو بھی پہلا پھل وہ رب کو پیش کریں گے وہ تیرا ہی ہو گا۔ تیرے گھرانے کا ہر پاک فرد اُسے کھا سکتا ہے۔

14 اسرائیل میں جو بھی چیز رب کے لئے مخصوص و مقدس کی گئی ہے وہ تیری ہو گی۔

15 ہر انسان اور ہر حیوان کا جو پہلوٹھا رب کو پیش کیا جاتا ہے وہ تیرا ہی ہے۔ لیکن لازم ہے کہ تو ہر انسان اور ہر ناپاک جانور کے پہلوٹھے کا فدیہ دے کر اُسے چھڑائے۔

16 جب وہ ایک ماہ کے ہیں تو اُن کے عوض چاندی کے پانچ سِکے دینا۔ ہر سِکے کا وزن مقدس کے باٹوں کے مطابق 11 گرام ہو۔

17 لیکن گائے بیلوں اور بھیڑ بکریوں کے پہلے بچوں کا فدیہ یعنی معاوضہ نہ دینا۔ وہ مخصوص و مقدس ہیں۔ اُن کا خون قربان گاہ پر چھڑک دینا اور اُن کی چربی جلا دینا۔ ایسی قربانی رب کو پسند ہو گی۔

18 اُن کا گوشت و بسے ہی تمہارے لئے ہو، جیسے ہلانے والی قربانی کا سینہ اور دھنی ران بھی تمہارے لئے ہیں۔

19 مقدس قربانیوں میں سے تمام اُٹھانے والی قربانیاں تیرا اور تیرے بیٹے بیٹیوں کا حصہ ہیں۔ میں نے اُسے ہمیشہ کے لئے تجھے دیا ہے۔ یہ نمک کا دائمی عہد ہے جو میں نے تیرے اور تیری اولاد کے ساتھ قائم کیا ہے۔“

لاویوں کا حصہ

20 رب نے ہارون سے کہا، ”تُو میراث میں زمین نہیں پائے گا۔ اسرائیل میں تجھے کوئی حصہ نہیں دیا جائے گا، کیونکہ اسرائیلیوں کے درمیان میں ہی تیرا حصہ اور تیری میراث ہوں۔“

21 اپنی پیداوار کا جو دسواں حصہ اسرائیلی مجھے دیتے ہیں وہ میں لاویوں کو دیتا ہوں۔ یہ اُن کی وراثت ہے، جو اُنہیں ملاقات کے خیمے میں خدمت کرنے کے بدلے میں ملتی ہے۔

22 اب سے اسرائیلی ملاقات کے خیمے کے قریب نہ آئیں، ورنہ اُنہیں اپنی خطا کا نتیجہ برداشت کرنا پڑے گا اور وہ ہلاک ہو جائیں گے۔

23 صرف لاوی ملاقات کے خیمے میں خدمت کریں۔ اگر اس میں کوئی غلطی ہو جائے تو وہی قصوروار ٹھہریں گے۔ یہ ایک دائمی اصول ہے۔ انہیں اسرائیل میں میراث میں زمین نہیں ملے گی۔

24 کیونکہ میں نے انہیں وہی دسواں حصہ میراث کے طور پر دیا ہے جو اسرائیلی مجھے اٹھانے والی قربانی کے طور پر پیش کرتے ہیں۔ اس وجہ سے میں نے ان کے بارے میں کہا کہ انہیں باقی اسرائیلیوں کے ساتھ میراث میں زمین نہیں ملے گی۔“

لاویوں کا دسواں حصہ

25 رب نے موسیٰ سے کہا،

26 ”لاویوں کو بتانا کہ تمہیں اسرائیلیوں کی پیداوار کا دسواں حصہ ملے گا۔ یہ رب کی طرف سے تمہاری وراثت ہوگی۔ لازم ہے کہ تم اس کا دسواں حصہ رب کو اٹھانے والی قربانی کے طور پر پیش کرو۔

27 تمہاری یہ قربانی نئے اناج یا نئے انگور کے رس کی قربانی کے برابر قرار دی جائے گی۔

28 اس طرح تم بھی رب کو اسرائیلیوں کی پیداوار کے دسویں حصے میں سے اٹھانے والی قربانی پیش کرو گے۔ رب کے لئے یہ قربانی ہارون امام کو دینا۔

29 جو بھی تمہیں ملا ہے اس میں سے سب سے اچھا اور مقدس حصہ رب کو دینا۔

30 جب تم اس کا سب سے اچھا حصہ پیش کرو گے تو اسے نئے اناج یا نئے انگور کے رس کی قربانی کے برابر قرار دیا جائے گا۔

31 تم اپنے گھرانوں سمیت اس کا باقی حصہ کہیں بھی کھا سکتے ہو، کیونکہ یہ ملاقات کے خیمے میں تمہاری خدمت کا اجر ہے۔

32 اگر تم نے پہلے اس کا بہترین حصہ پیش کیا ہو تو پھر اسے کھانے میں تمہارا کوئی قصور نہیں ہو گا۔ پھر اسرائیلیوں کی مخصوص و مقدس قربانیاں تم سے ناپاک نہیں ہو جائیں گی اور تم نہیں مرو گے۔“

19

سرخ گائے کی راکھ

1 رب نے موسیٰ اور ہارون سے کہا،
 2 ”اسرائیلیوں کو بتانا کہ وہ تمہارے پاس سرخ رنگ کی جوان گائے لے کر آئیں۔ اُس میں نقص نہ ہو اور اُس پر کبھی جوان رکھا گیا ہو۔
 3 تم اُسے الی عزرا امام کو دینا جو اُسے خیمے کے باہر لے جائے۔ وہاں اُسے اُس کی موجودگی میں ذبح کیا جائے۔
 4 پھر الی عزرا امام اپنی انگلی سے اُس کے خون سے کچھ لے کر ملاقات کے خیمے کے سامنے والے حصے کی طرف چھڑکے۔
 5 اُس کی موجودگی میں پوری کی پوری گائے کو جلایا جائے۔ اُس کی کھال، گوشت، خون اور انتڑیوں کا گوبر بھی جلایا جائے۔
 6 پھر وہ دیودار کی لکڑی، زوفا اور قرمزی رنگ کا دھاگے لے کر اُسے جلتی ہوئی گائے پر پھینکے۔
 7 اِس کے بعد وہ اپنے کپڑوں کو دھو کر نہالے۔ پھر وہ خیمہ گاہ میں آ سکا ہے لیکن شام تک ناپاک رہے گا۔
 8 جس آدمی نے گائے کو جلایا وہ بھی اپنے کپڑوں کو دھو کر نہالے۔ وہ بھی شام تک ناپاک رہے گا۔

9 ایک دوسرا آدمی جو پاک ہے گائے کی راکھ اکٹھی کر کے خیمہ گاہ کے باہر کسی پاک جگہ پر ڈال دے۔ وہاں اسرائیل کی جماعت اُسے

ناپاکی دُور کرنے کا پانی تیار کرنے کے لئے محفوظ رکھے۔ یہ نگاہ سے پاک کرنے کے لئے استعمال ہو گا۔

¹⁰ جس آدمی نے راکھ اکٹھی کی ہے وہ بھی اپنے کپڑوں کو دھو لے۔ وہ بھی شام تک ناپاک رہے گا۔ یہ اسرائیلیوں اور اُن کے درمیان رہنے والے پردیسیوں کے لئے دائمی اصول ہو۔

لاش چھونے سے پاک ہو جانے کا طریقہ

¹¹ جو بھی لاش چھوئے وہ سات دن تک ناپاک رہے گا۔

¹² تیسرے اور ساتویں دن وہ اپنے آپ پر ناپاکی دُور کرنے کا پانی چھڑک کر پاک صاف ہو جائے۔ اس کے بعد ہی وہ پاک ہو گا۔ لیکن اگر وہ ان دونوں دنوں میں اپنے آپ کو یوں پاک نہ کرے تو ناپاک رہے گا۔

¹³ جو بھی لاش چھو کر اپنے آپ کو یوں پاک نہیں کرتا وہ رب کے مقدس کو ناپاک کرتا ہے۔ لازم ہے کہ اُسے اسرائیل میں سے مٹایا جائے۔ چونکہ ناپاکی دُور کرنے کا پانی اُس پر چھڑکا نہیں گیا اس لئے وہ ناپاک رہے گا۔

¹⁴ اگر کوئی ڈیرے میں مر جائے تو جو بھی اُس وقت اُس میں موجود ہو یا داخل ہو جائے وہ سات دن تک ناپاک رہے گا۔

¹⁵ ہر کھلا برتن جو ڈھکنے سے بند نہ کیا گیا ہو وہ بھی ناپاک ہو گا۔

¹⁶ اسی طرح جو کھلے میدان میں لاش چھوئے وہ بھی سات دن تک ناپاک رہے گا، خواہ وہ تلوار سے یا طبعی موت مرا ہو۔ جو انسان کی کوئی ہڈی یا قبر چھوئے وہ بھی سات دن تک ناپاک رہے گا۔

¹⁷ ناپاکی دُور کرنے کے لئے اُس سرخ رنگ کی گائے کی راکھ میں سے کچھ لینا جو نگاہ دُور کرنے کے لئے جلائی گئی تھی۔ اُسے برتن میں ڈال کر تازہ پانی میں ملانا۔

18 پھر کوئی پاک آدمی کچھ زوفا لے اور اُسے اِس پانی میں ڈبو کر مرے ہوئے شخص کے خیمے، اُس کے سامان اور اُن لوگوں پر چھڑکے جو اُس کے مرتے وقت وہاں تھے۔ اِسی طرح وہ پانی اُس شخص پر بھی چھڑکے جس نے طبعی یا غیر طبعی موت مرے ہوئے شخص کو، کسی انسان کی ہڈی کو یا کوئی قبر چھوئی ہو۔

19 پاک آدمی یہ پانی تیسرے اور ساتویں دن ناپاک شخص پر چھڑکے۔ ساتویں دن وہ اُسے پاک کرے۔ جسے پاک کیا جا رہا ہے وہ اپنے کپڑے دھو کر نہالے تو وہ اُسی شام پاک ہو گا۔

20 لیکن جو ناپاک شخص اپنے آپ کو پاک نہیں کرتا اُسے جماعت میں سے مٹانا ہے، کیونکہ اُس نے رب کا مقدس ناپاک کر دیا ہے۔ ناپاکی دُور کرنے کا پانی اُس پر نہیں چھڑکا گیا، اِس لئے وہ ناپاک رہا ہے۔

21 یہ اُن کے لئے دائمی اصول ہے۔ جس آدمی نے ناپاکی دُور کرنے کا پانی چھڑکا ہے وہ بھی اپنے کپڑے دھوئے۔ بلکہ جس نے بھی یہ پانی چھوا ہے شام تک ناپاک رہے گا۔

22 اور ناپاک شخص جو بھی چیز چھوئے وہ ناپاک ہو جاتی ہے۔ نہ صرف یہ بلکہ جو بعد میں یہ ناپاک چیز چھوئے وہ بھی شام تک ناپاک رہے گا۔“

20

چٹان سے پانی

1 پہلے مہینے میں اسرائیل کی پوری جماعت دشتِ صہین میں پہنچ کر قادس میں رہنے لگی۔ وہاں مریم نے وفات پائی اور وہیں اُسے دفنایا گیا۔

2 قادس میں پانی دستِ یاب نہیں تھا، اِس لئے لوگ موسیٰ اور ہارون کے مقابلے میں جمع ہوئے۔

3 وہ موسیٰ سے یہ کہہ کر جھگڑنے لگے، ”کاش ہم اپنے بھائیوں کے ساتھ رب کے سامنے مر گئے ہوتے!

4 آپ رب کی جماعت کو کیوں اس ریگستان میں لے آئے؟ کیا اس لئے کہ ہم یہاں اپنے مویشیوں سمیت مر جائیں؟

5 آپ ہمیں مصر سے نکال کر اس ناخوش گوار جگہ پر کیوں لے آئے ہیں؟ یہاں نہ تو اناج، نہ انجیر، انگور یا انار دست یاب ہیں۔ پانی بھی نہیں ہے!“

6 موسیٰ اور ہارون لوگوں کو چھوڑ کر ملاقات کے خیمے کے دروازے پر گئے اور منہ کے بل گرے۔ تب رب کا جلال اُن پر ظاہر ہوا۔

7 رب نے موسیٰ سے کہا،

8 ”عہد کے صندوق کے سامنے پڑی لاٹھی پکڑ کر ہارون کے ساتھ جماعت کو اکٹھا کر۔ اُن کے سامنے چٹان سے بات کرو تو وہ اپنا پانی دے گی۔ یوں تو چٹان میں سے جماعت کے لئے پانی نکال کر انہیں اُن کے مویشیوں سمیت پانی پلائے گا۔“

9 موسیٰ نے ایسا ہی کیا۔ اُس نے عہد کے صندوق کے سامنے پڑی لاٹھی اٹھائی

10 اور ہارون کے ساتھ جماعت کو چٹان کے سامنے اکٹھا کیا۔ موسیٰ نے اُن سے کہا، ”اے بغاوت کرنے والو، سنو! کیا ہم اس چٹان میں سے تمہارے لئے پانی نکالیں؟“

11 اُس نے لاٹھی کو اٹھا کر چٹان کو دو مرتبہ مارا تو بہت سا پانی پھوٹ نکلا۔ جماعت اور اُن کے مویشیوں نے خوب پانی پیا۔

12 لیکن رب نے موسیٰ اور ہارون سے کہا، ”تمہارا مجھ پر اتنا ایمان نہیں تھا کہ میری قدوسیت کو اسرائیلیوں کے سامنے قائم رکھتے۔ اس لئے تم اس جماعت کو اُس ملک میں نہیں لے جاؤ گے جو میں اُنہیں دوں گا۔“

13 یہ واقعہ مرہبہ یعنی 'جھگڑنا' کے پانی پر ہوا۔ وہاں اسرائیلیوں نے رب سے جھگڑا کیا، اور وہاں اُس نے اُن پر ظاہر کیا کہ وہ قدوس ہے۔

ادوم اسرائیل کو گزرنے نہیں دیتا

14 قادس سے موسیٰ نے ادوم کے بادشاہ کو اطلاع بھیجی، ”آپ کے بھائی اسرائیل کی طرف سے ایک گزارش ہے۔ آپ کو اُن تمام مصیبتوں کے بارے میں علم ہے جو ہم پر آن پڑی ہیں۔

15 ہمارے باپ دادا مصر گئے تھے اور وہاں ہم بہت عرصے تک رہے۔

مصریوں نے ہمارے باپ دادا اور ہم سے برا سلوک کیا۔

16 لیکن جب ہم نے چلا کر رب سے منت کی تو اُس نے ہماری سنی اور فرشتہ بھیج کر ہمیں مصر سے نکال لایا۔ اب ہم یہاں قادس شہر میں ہیں جو آپ کی سرحد پر ہے۔

17 مہربانی کر کے ہمیں اپنے ملک میں سے گزرنے دیں۔ ہم کسی

کھیت یا انگور کے باغ میں نہیں جائیں گے، نہ کسی کنوئیں کا پانی پئیں گے۔ ہم شاہراہ پر ہی رہیں گے۔ آپ کے ملک میں سے گزرتے ہوئے

ہم اُس سے نہ دائیں اور نہ بائیں طرف ہٹیں گے۔“

18 لیکن ادومیوں نے جواب دیا، ”یہاں سے نہ گزرنا، ورنہ ہم نکل کر

آپ سے لڑیں گے۔“

19 اسرائیل نے دوبارہ خبر بھیجی، ”ہم شاہراہ پر رہتے ہوئے گزریں

گے۔ اگر ہمیں یا ہمارے جانوروں کو پانی کی ضرورت ہوئی تو پیسے دے

کر خرید لیں گے۔ ہم پیدل ہی گزرنا چاہتے ہیں، اور کچھ نہیں چاہتے۔“

20 لیکن ادومیوں نے دوبارہ انکار کیا۔ ساتھ ہی انہوں نے اُن کے ساتھ لڑنے کے لئے ایک بڑی اور طاقت ور فوج بھیجی۔

21 چونکہ ادوم نے انہیں گزرنے کی اجازت نہ دی اس لئے اسرائیلی مڑ کر دوسرے راستے سے چلے گئے۔

ہارون کی وفات

22 اسرائیل کی پوری جماعت قادس سے روانہ ہو کر ہور پہاڑ کے پاس پہنچی۔

23 یہ پہاڑ ادوم کی سرحد پر واقع تھا۔ وہاں رب نے موسیٰ اور ہارون سے کہا،

24 ”ہارون اب کوچ کر کے اپنے باپ دادا سے جاملے گا۔ وہ اُس ملک میں داخل نہیں ہو گا جو میں اسرائیلیوں کو دوں گا، کیونکہ تم دونوں نے مر یہ کے پانی پر میرے حکم کی خلاف ورزی کی۔

25 ہارون اور اُس کے بیٹے الی عزرا کو لے کر ہور پہاڑ پر چڑھ جا۔

26 ہارون کے کپڑے اُتار کر اُس کے بیٹے الی عزرا کو پہنا دینا۔ پھر ہارون کوچ کر کے اپنے باپ دادا سے جاملے گا۔“

27 موسیٰ نے ایسا ہی کیا جیسا رب نے کہا۔ تینوں پوری جماعت کے دیکھتے دیکھتے ہور پہاڑ پر چڑھ گئے۔

28 موسیٰ نے ہارون کے کپڑے اُتار کر اُس کے بیٹے الی عزرا کو پہنا دیئے۔ پھر ہارون وہاں پہاڑ کی چوٹی پر فوت ہوا، اور موسیٰ اور الی عزرا نیچے اُتر گئے۔

29 جب پوری جماعت کو معلوم ہوا کہ ہارون انتقال کر گیا ہے تو سب نے 30 دن تک اُس کے لئے ماتم کیا۔

21

کنعانی ملکِ عراد پر فتح

¹ دشتِ نَجَب کے کنعانی ملکِ عراد کے بادشاہ کو خبر ملی کہ اسرائیلی اتھارم کی طرف بڑھ رہے ہیں۔ اُس نے اُن پر حملہ کیا اور کئی ایک کو پکڑ کر قید کر لیا۔

² تب اسرائیلیوں نے رب کے سامنے مَنّت مان کر کہا، ”اگر تو ہمیں اُن پر فتح دے گا تو ہم اُنہیں اُن کے شہروں سمیت تباہ کر دیں گے۔“

³ رب نے اُن کی سنی اور کنعانیوں پر فتح بخشی۔ اسرائیلیوں نے اُنہیں اُن کے شہروں سمیت پوری طرح تباہ کر دیا۔ اِس لئے اُس جگہ کا نام حُرْمہ یعنی تباہی پڑ گیا۔

پیتل کا سانپ

⁴ ہور پہاڑ سے روانہ ہو کر وہ بحرِ قلزم کی طرف چل دیئے تاکہ ادوم کے ملک میں سے گزرنا نہ پڑے۔ لیکن جلتے جلتے لوگ بے صبر ہو گئے۔

⁵ وہ رب اور موسیٰ کے خلاف باتیں کرنے لگے، ”آپ ہمیں مصر سے نکال کر ریگستان میں مرنے کے لئے کیوں لے آئے ہیں؟ یہاں نہ روٹی دست یاب ہے نہ پانی۔ ہمیں اِس گھٹیا قسم کی خوراک سے گھن آتی ہے۔“

⁶ تب رب نے اُن کے درمیان زھریلے سانپ بھیج دیئے جن کے کاٹنے سے بہت سے لوگ مر گئے۔

⁷ پھر لوگ موسیٰ کے پاس آئے۔ اُنہوں نے کہا، ”ہم نے رب اور آپ کے خلاف باتیں کرتے ہوئے گناہ کیا۔ ہماری سفارش کریں کہ رب ہم سے سانپ دُور کر دے۔“

موسیٰ نے اُن کے لئے دعا کی

8 تورب نے موسیٰ سے کہا، ”ایک سانپ بنا کر اُسے کھمبے سے لٹکا دے۔ جو بھی ڈسا گیا ہو وہ اُسے دیکھ کر بچ جائے گا۔“
 9 چنانچہ موسیٰ نے پیتل کا ایک سانپ بنایا اور کھمبا کھڑا کر کے سانپ کو اُس سے لٹکا دیا۔ اور ایسا ہوا کہ جسے بھی ڈسا گیا تھا وہ پیتل کے سانپ پر نظر کر کے بچ گیا۔

موآب کی طرف سفر

10 اسرائیلی روانہ ہوئے اور اوبوت میں اپنے خیمے لگائے۔
 11 پھر وہاں سے کوچ کر کے عیبے عباریم میں ڈیرے ڈالے، اُس ریگستان میں جو مشرق کی طرف موآب کے سامنے ہے۔
 12 وہاں سے روانہ ہو کر وہ وادی زرد میں خیمہ زن ہوئے۔
 13 جب وادی زرد سے روانہ ہوئے تو دریائے ارنون کے پرلے یعنی جنوبی کنارے پر خیمہ زن ہوئے۔ یہ دریا ریگستان میں ہے اور اموریوں کے علاقے سے نکلتا ہے۔ یہ اموریوں اور موآبیوں کے درمیان کی سرحد ہے۔
 14 اِس کا ذکر کتاب ’رب کی جنگیں‘ میں بھی ہے،
 ”واہیب جو سُوْفہ میں ہے، دریائے ارنون کی وادیاں
 15 اور وادیوں کا وہ ڈھلان جو عار شہر تک جاتا ہے اور موآب کی سرحد پر واقع ہے۔“
 16 وہاں سے وہ بیر یعنی ’کنواں‘ پہنچے۔ یہ وہی بیر ہے جہاں رب نے موسیٰ سے کہا، ”لوگوں کو اکٹھا کر تو میں انہیں پانی دوں گا۔“
 17 اُس وقت اسرائیلیوں نے یہ گیت گایا،
 ”اے کنوئیں، پھوٹ نکل! اُس کے بارے میں گیت گاؤ،
 18 اُس کنوئیں کے بارے میں جسے سرداروں نے کھودا، جسے قوم کے راہنماؤں نے عصائے شاہی اور اپنی لاثہیوں سے کھودا۔“

پھر وہ ریگستان سے متنہ کو گئے،
 19 متنہ سے نحلی ایل کو اور نحلی ایل سے بامات کو۔
 20 بامات سے وہ موآبیوں کے علاقے کی اُس وادی میں پہنچے جو پوسگہ
 پہاڑ کے دامن میں ہے۔ اِس پہاڑ کی چوٹی سے وادی یردن کا جنوبی حصہ
 یشیمون خوب نظر آتا ہے۔

سیحون اور عوج کی شکست

21 اسرائیل نے اموریوں کے بادشاہ سیحون کو اطلاع بھیجی،
 22 ”ہمیں اپنے ملک میں سے گزرنے دیں۔ ہم سیدھے سیدھے گزر
 جائیں گے۔ نہ ہم کوئی کھیت یا انگور کا باغ چھیڑیں گے، نہ کسی کنوئیں
 کا پانی پئیں گے۔ ہم آپ کے ملک میں سے سیدھے گزرتے ہوئے شاہراہ
 پر ہی رہیں گے۔“

23 لیکن سیحون نے اُنہیں گزرنے نہ دیا بلکہ اپنی فوج جمع کر کے
 اسرائیل سے لڑنے کے لئے ریگستان میں چل پڑا۔ یہض پہنچ کر اُس نے
 اسرائیلیوں سے جنگ کی۔

24 لیکن اسرائیلیوں نے اُسے قتل کیا اور دریائے ارنون سے لے کر
 دریائے یبوق تک یعنی عمونیوں کی سرحد تک اُس کے ملک پر قبضہ کر
 لیا۔ وہ اِس سے آگے نہ جاسکے کیونکہ عمونیوں نے اپنی سرحد کی حصار
 بندی کر رکھی تھی۔

25 اسرائیلی تمام اموری شہروں پر قبضہ کر کے اُن میں رہنے لگے۔ اُن میں
 حسبون اور اُس کے ارد گرد کی آبادیاں شامل تھیں۔

26 حسبون اموری بادشاہ سیحون کا دار الحکومت تھا۔ اُس نے موآب
 کے پچھلے بادشاہ سے لڑ کر اُس سے یہ علاقہ دریائے ارنون تک چھین لیا
 تھا۔

27 اس واقعے کا ذکر شاعری میں یوں کیا گیا ہے،
 ”حسبون کے پاس آ کر اُسے از سر نو تعمیر کرو، سیحون کے شہر کو از
 سر نو قائم کرو۔“

28 حسبون سے آگ نکلی، سیحون کے شہر سے شعلہ بھڑکا۔ اُس نے
 موآب کے شہر عار کو جلا دیا، ارنون کی بلندیوں کے مالکوں کو بھسم کیا۔
 29 اے موآب، تجھ پر افسوس! اے کموس دیوتا کی قوم، تو ہلاک ہوئی
 ہے۔ کموس نے اپنے بیٹوں کو مفرور اور اپنی بیٹیوں کو اموری بادشاہ
 سیحون کی قیدی بنا دیا ہے۔

30 لیکن جب ہم نے اموریوں پر تیر چلائے تو حسبون کا علاقہ دیون
 تک برباد ہوا۔ ہم نے نُفح تک سب کچھ تباہ کیا، وہ نُفح جس کا علاقہ
 میدبا تک ہے۔“

31 یوں اسرائیل اموریوں کے ملک میں آباد ہوا۔
 32 وہاں سے موسیٰ نے اپنے جاسوس یعزیر شہر بھیجے۔ وہاں بھی اموری
 رہتے تھے۔ اسرائیلیوں نے یعزیر اور اُس کے ارد گرد کے شہروں پر بھی قبضہ
 کیا اور وہاں کے اموریوں کو نکال دیا۔

33 اِس کے بعد وہ مُڑ کر بسن کی طرف بڑھے۔ تب بسن کا بادشاہ عوج
 اپنی تمام فوج لے کر اُن سے لڑنے کے لئے شہر ادرعی آیا۔

34 اُس وقت رب نے موسیٰ سے کہا، ”عوج سے نہ ڈرنا۔ میں اُسے، اُس
 کی تمام فوج اور اُس کا ملک تیرے حوالے کر چکا ہوں۔ اُس کے ساتھ
 وہی سلوک کر جو تو نے اموریوں کے بادشاہ سیحون کے ساتھ کیا، جس
 کا دار الحکومت حسبون تھا۔“

35 اسرائیلیوں نے عوج، اُس کے بیٹوں اور تمام فوج کو ہلاک کر دیا۔
 کوئی بھی نہ بچا۔ پھر اُنہوں نے بسن کے ملک پر قبضہ کر لیا۔

22

بلق بلعام کو اسرائیل پر لعنت بھیجنے کے لئے بلاتا ہے

1 اس کے بعد اسرائیلی موآب کے میدانوں میں پہنچ کر دریائے یردن کے مشرق کنارے پر یریحو کے آمنے سامنے خیمہ زن ہوئے۔

2 موآب کے بادشاہ بلق بن صفور کو معلوم ہوا کہ اسرائیلیوں نے اموریوں کے ساتھ کیا کچھ کیا ہے۔

3 موآبیوں نے یہ بھی دیکھا کہ اسرائیلی بہت زیادہ ہیں، اس لئے اُن پر دہشت چھا گئی۔

4 اُنہوں نے مدیانیوں کے بزرگوں سے بات کی، ”اب یہ ہجوم اس طرح ہمارے ارد گرد کا علاقہ چٹ کر جائے گا جس طرح بیل میدان کی گھاس چٹ کر جاتا ہے۔“

5 تب بلق نے اپنے قاصد فتور شہر کو بھیجے جو دریائے فرات پر واقع تھا اور جہاں بلعام بن بعور اپنے وطن میں رہتا تھا۔ قاصد اُسے بلانے کے لئے اُس کے پاس پہنچے اور اُسے بلق کا پیغام سنایا، ”ایک قوم مصر سے نکل آئی ہے جو روئے زمین پر چھا کر میرے قریب ہی آباد ہوئی ہے۔“

6 اس لئے آئیں اور ان لوگوں پر لعنت بھیجیں، کیونکہ وہ مجھ سے زیادہ طاقت ور ہیں۔ پھر شاید میں انہیں شکست دے کر ملک سے بھگا سکوں۔ کیونکہ میں جانتا ہوں کہ جنہیں آپ برکت دیتے ہیں انہیں برکت ملتی ہے اور جن پر آپ لعنت بھیجتے ہیں اُن پر لعنت آتی ہے۔“

7 یہ پیغام لے کر موآب اور مدیان کے بزرگ روانہ ہوئے۔ اُن کے پاس انعام کے پیسے تھے۔ بلعام کے پاس پہنچ کر انہوں نے اُسے بلق کا پیغام سنایا۔

8 بلعام نے کہا، ”رات یہاں گزاریں۔ کل میں آپ کو بتا دوں گا کہ رب اس کے بارے میں کیا فرماتا ہے۔“ چنانچہ موآبی سردار اُس کے پاس ٹھہر گئے۔

9 رات کے وقت اللہ بلعام پر ظاہر ہوا۔ اُس نے پوچھا، ”یہ آدمی کون ہیں جو تیرے پاس آئے ہیں؟“

10 بلعام نے جواب دیا، ”موآب کے بادشاہ بلق بن صفور نے مجھے پیغام بھیجا ہے،

11 ’جو قوم مصر سے نکل آئی ہے وہ روئے زمین پر چھا گئی ہے۔ اس لئے آئیں اور میرے لئے اُن پر لعنت بھیجیں۔ پھر شاید میں اُن سے لڑ کر اُنہیں بھگا دینے میں کامیاب ہو جاؤں‘۔“

12 رب نے بلعام سے کہا، ”اُن کے ساتھ نہ جانا۔ تجھے اُن پر لعنت بھیجنے کی اجازت نہیں ہے، کیونکہ اُن پر میری برکت ہے۔“

13 اگلی صبح بلعام جاگ اُٹھا تو اُس نے بلق کے سرداروں سے کہا، ”اپنے وطن واپس چلے جائیں، کیونکہ رب نے مجھے آپ کے ساتھ جانے کی اجازت نہیں دی۔“

14 چنانچہ موآبی سردار خالی ہاتھ بلق کے پاس واپس آئے۔ اُنہوں نے کہا، ”بلعام ہمارے ساتھ آنے سے انکار کرتا ہے۔“

15 تب بلق نے اُور سردار بھیجے جو پہلے والوں کی نسبت تعداد اور عہدے کے لحاظ سے زیادہ تھے۔

16 وہ بلعام کے پاس جا کر کہنے لگے، ”بلق بن صفور کہتے ہیں کہ کوئی بھی بات آپ کو میرے پاس آنے سے نہ روکے،

17 کیونکہ میں آپ کو بڑا انعام دوں گا۔ آپ جو بھی کہیں گے میں کرنے کے لئے تیار ہوں۔ آئیں تو سہی اور میرے لئے اُن لوگوں پر لعنت بھیجیں۔“

18 لیکن بلعام نے جواب دیا، ”اگر بلاق اپنے محل کو چاندی اور سونے سے بھر کر بھی مجھے دے تو بھی میں رب اپنے خدا کے فرمان کی خلاف ورزی نہیں کر سکتا، خواہ بات چھوٹی ہو یا بڑی۔“
 19 آپ دوسرے سرداروں کی طرح رات یہاں گزاریں۔ اتنے میں میں معلوم کروں گا کہ رب مجھے مزید کیا کچھ بتاتا ہے۔“

20 اُس رات اللہ بلعام پر ظاہر ہوا اور کہا، ”چونکہ یہ آدمی تجھے بلانے آئے ہیں اس لئے اُن کے ساتھ چلا جا۔ لیکن صرف وہی کچھ کرنا جو میں تجھے بتاؤں گا۔“

بلعام کی گدھی

21 صبح کو بلعام نے اُٹھ کر اپنی گدھی پر زین کسا اور موآبی سرداروں کے ساتھ چل پڑا۔

22 لیکن اللہ نہایت غصے ہوا کہ وہ جا رہا ہے، اس لئے اُس کا فرشتہ اُس کا مقابلہ کرنے کے لئے راستے میں کھڑا ہو گیا۔ بلعام اپنی گدھی پر سوار تھا اور اُس کے دونوں اُس کے ساتھ چل رہے تھے۔

23 جب گدھی نے دیکھا کہ رب کا فرشتہ اپنے ہاتھ میں تلوار تھامے ہوئے راستے میں کھڑا ہے تو وہ راستے سے ہٹ کر کھیت میں چلنے لگی۔ بلعام اُسے مارتے مارتے راستے پر واپس لے آیا۔

24 پھر وہ انگور کے دو باغوں کے درمیان سے گزرنے لگے۔ راستہ تنگ تھا، کیونکہ وہ دونوں طرف باغوں کی چاردیواری سے بند تھا۔ اب رب کا فرشتہ وہاں کھڑا ہوا۔

25 گدھی یہ دیکھ کر چاردیواری کے ساتھ ساتھ چلنے لگی، اور بلعام کا پاؤں کچلا گیا۔ اُس نے اُسے دوبارہ مارا۔

26 رب کا فرشتہ آگے نکلا اور تیسری مرتبہ راستے میں کھڑا ہو گیا۔ اب راستے سے ہٹ جانے کی کوئی گنجائش نہیں تھی، نہ دائیں طرف اور نہ بائیں طرف۔

27 جب گدھی نے رب کا فرشتہ دیکھا تو وہ لیٹ گئی۔ بلعام کو غصہ آگیا، اور اُس نے اُسے اپنی لائٹی سے خوب مارا۔

28 تب رب نے گدھی کو بولنے دیا، اور اُس نے بلعام سے کہا، ”میں نے آپ سے کیا غلط سلوک کیا ہے کہ آپ مجھے اب تیسری دفعہ پیٹ رہے ہیں؟“

29 بلعام نے جواب دیا، ”تُو نے مجھے بے وقوف بنایا ہے! کاش میرے ہاتھ میں تلوار ہوتی تو میں ابھی تجھے ذبح کر دیتا!“

30 گدھی نے بلعام سے کہا، ”کیا میں آپ کی گدھی نہیں ہوں جس پر آپ آج تک سوار ہوتے رہے ہیں؟ کیا مجھے کبھی ایسا کرنے کی عادت تھی؟“ اُس نے کہا، ”نہیں۔“

31 پھر رب نے بلعام کی آنکھیں کھولیں اور اُس نے رب کے فرشتے کو دیکھا جو اب تک ہاتھ میں تلوار تھامے ہوئے راستے میں کھڑا تھا۔ بلعام نے منہ کے بل گر کر سجدہ کیا۔

32 رب کے فرشتے نے پوچھا، ”تُو نے تین بار اپنی گدھی کو کیوں پیٹا؟ میں تیرے مقابلے میں آیا ہوں، کیونکہ جس طرف تُو بڑھ رہا ہے اُس کا انجام بُرا ہے۔“

33 گدھی تین مرتبہ مجھے دیکھ کر میری طرف سے ہٹ گئی۔ اگر وہ نہ ہتی تو تُو اس وقت ہلاک ہو گیا ہوتا اگرچہ میں گدھی کو چھوڑ دیتا۔“

34 بلعام نے رب کے فرشتے سے کہا، ”میں نے نگاہ کیا ہے۔ مجھے معلوم نہیں تھا کہ تُو میرے مقابلے میں راستے میں کھڑا ہے۔ لیکن اگر میرا سفر

تجھے بُرا لگے تو میں اب واپس چلا جاؤں گا۔“
 35 رب کے فرشتے نے کہا، ”ان آدمیوں کے ساتھ اپنا سفر جاری رکھ۔
 لیکن صرف وہی کچھ کہنا جو میں تجھے بتاؤں گا۔“ چنانچہ بلعام نے بلق
 کے سرداروں کے ساتھ اپنا سفر جاری رکھا۔

36 جب بلق کو خبر ملی کہ بلعام آ رہا ہے تو وہ اُس سے ملنے کے لئے
 موآب کے اُس شہر تک گیا جو موآب کی سرحد دریا ئے ارنون پر واقع ہے۔
 37 اُس نے بلعام سے کہا، ”کیا میں نے آپ کو اطلاع نہیں بھیجی تھی
 کہ آپ ضرور آئیں؟ آپ کیوں نہیں آئے؟ کیا آپ نے سوچا کہ میں آپ کو
 مناسب انعام نہیں دے پاؤں گا؟“

38 بلعام نے جواب دیا، ”بہر حال اب میں پہنچ گیا ہوں۔ لیکن میں
 صرف وہی کچھ کہہ سکتا ہوں جو اللہ نے پہلے ہی میرے منہ میں ڈال
 دیا ہے۔“

39 پھر بلعام بلق کے ساتھ قریتِ حصات گیا۔

40 وہاں بلق نے گائے بیل اور بھیڑ بکریاں قربان کر کے اُن کے گوشت
 میں سے بلعام اور اُس کے ساتھ والے سرداروں کو دے دیا۔

41 اگلی صبح بلق بلعام کو ساتھ لے کر ایک اونچی جگہ پر چڑھ گیا جس
 کا نام باموت بعل تھا۔ وہاں سے اسرائیلی خیمہ گاہ کا کھارہ نظر آتا تھا۔

23

بلعام کی پہلی برکت

1 بلعام نے کہا، ”یہاں میرے لئے سات قربان گاہیں بنائیں۔ ساتھ ساتھ
 میرے لئے سات بیل اور سات مینڈھے تیار کر رکھیں۔“
 2 بلق نے ایسا ہی کیا، اور دونوں نے مل کر ہر قربان گاہ پر ایک بیل اور
 ایک مینڈھا چڑھایا۔

3 پھر بلعام نے بلق سے کہا، ”یہاں اپنی قربانی کے پاس کھڑے رہیں۔ میں کچھ فاصلے پر جاتا ہوں، شاید رب مجھ سے ملنے آئے۔ جو کچھ وہ مجھ پر ظاہر کرے میں آپ کو بتا دوں گا۔“

یہ کہہ کر وہ ایک اونچے مقام پر چلا گیا جو ہریالی سے بالکل محروم تھا۔ 4 وہاں اللہ بلعام سے ملا۔ بلعام نے کہا، ”میں نے سات قربان گاہیں

تیار کر کے ہر قربان گاہ پر ایک بیل اور ایک مینڈھا قربان کیا ہے۔“ 5 تب رب نے اُسے بلق کے لئے پیغام دیا اور کہا، ”بلق کے پاس واپس

جا اور اُسے یہ پیغام سنا۔“

6 بلعام بلق کے پاس واپس آیا جواب تک موآبی سرداروں کے ساتھ اپنی قربانی کے پاس کھڑا تھا۔

7 بلعام بول اٹھا،

”بلق مجھے آرام سے یہاں لایا ہے، موآبی بادشاہ نے مجھے مشرقی پہاڑوں سے بُلا کر کہا، ’آؤ، یعقوب پر میرے لئے لعنت بھیجو۔ آؤ، اسرائیل کو بددعا دو۔‘

8 میں کس طرح اُن پر لعنت بھیجوں جن پر اللہ نے لعنت نہیں بھیجی؟

میں کس طرح اُنہیں بددعا دوں جنہیں رب نے بددعا نہیں دی؟

9 میں اُنہیں چٹانوں کی چوٹی سے دیکھتا ہوں، پہاڑیوں سے اُن کا مشاہدہ کرتا ہوں۔ واقعی یہ ایک ایسی قوم ہے جو دوسروں سے الگ رہتی ہے۔ یہ اپنے آپ کو دوسری قوموں سے ممتاز سمجھتی ہے۔

10 کون یعقوب کی اولاد کو گن سکا ہے جو گرد کی مانند بے شمار ہے۔ کون اسرائیلیوں کا چوتھا حصہ بھی گن سکا ہے؟ رب کرے کہ میں راست بازوں کی موت مروں، کہ میرا انجام اُن کے انجام جیسا اچھا ہو۔“

11 بلق نے بلعام سے کہا، ”آپ نے میرے ساتھ کیا کیا ہے؟ میں آپ کو اپنے دشمنوں پر لعنت بھیجنے کے لئے لایا اور آپ نے انہیں اچھی خاصی برکت دی ہے۔“

12 بلعام نے جواب دیا، ”کیا لازم نہیں کہ میں وہی کچھ بولوں جو رب نے بتانے کو کہا ہے؟“

بلعام کی دوسری برکت

13 پھر بلق نے اُس سے کہا، ”آئیں، ہم ایک اور جگہ جائیں جہاں سے آپ اسرائیلی قوم کو دیکھ سکیں گے، گو اُن کی خیمہ گاہ کا صرف کنارہ ہی نظر آئے گا۔ آپ سب کو نہیں دیکھ سکیں گے۔ وہیں سے اُن پر میرے لئے لعنت بھیجیں۔“

14 یہ کہہ کر وہ اُس کے ساتھ پسگہ کی چوٹی پر چڑھ کر پہرے داروں کے میدان تک پہنچ گیا۔ وہاں بھی اُس نے سات قربان گاہیں بنا کر ہر ایک پر ایک بیل اور ایک مینڈھا قربان کیا۔

15 بلعام نے بلق سے کہا، ”یہاں اپنی قربان گاہ کے پاس کھڑے رہیں۔ میں کچھ فاصلے پر جا کر رب سے ملوں گا۔“

16 رب بلعام سے ملا۔ اُس نے اُسے بلق کے لئے پیغام دیا اور کہا، ”بلق کے پاس واپس جا اور اُسے یہ پیغام سنا دے۔“

17 وہ واپس چلا گیا۔ بلق اب تک اپنے سرداروں کے ساتھ اپنی قربانی کے پاس کھڑا تھا۔ اُس نے اُس سے پوچھا، ”رب نے کیا کہا؟“

18 بلعام نے کہا، ”اے بلق، اُٹھو اور سنو۔ اے صفور کے بیٹے، میری بات پر غور کرو۔“

19 اللہ آدمی نہیں جو جھوٹ بولتا ہے۔ وہ انسان نہیں جو کوئی فیصلہ کر کے بعد میں پچھتائے۔ کیا وہ کبھی اپنی بات پر عمل نہیں کرتا؟ کیا وہ کبھی اپنی بات پوری نہیں کرتا؟

20 مجھے برکت دینے کو کہا گیا ہے۔ اُس نے برکت دی ہے اور میں یہ برکت روک نہیں سکتا۔

21 یعقوب کے گھرانے میں خرابی نظر نہیں آتی، اسرائیل میں دُکھ دکھائی نہیں دیتا۔ رب اُس کا خدا اُس کے ساتھ ہے، اور قوم بادشاہ کی خوشی میں نعرے لگاتی ہے۔

22 اللہ انہیں مصر سے نکال لایا، اور انہیں جنگلی بیل کی طاقت حاصل ہے۔

23 یعقوب کے گھرانے کے خلاف جادوگری ناکام ہے، اسرائیل کے خلاف غیب دانی بے فائدہ ہے۔ اب یعقوب کے گھرانے سے کہا جائے گا، 'اللہ نے کیسا کام کیا ہے!'

24 اسرائیلی قوم شیرینی کی طرح اُٹھتی اور شیربیر کی طرح کھڑی ہو جاتی ہے۔ جب تک وہ اپنا شکار نہ کھا لے وہ آرام نہیں کرتا، جب تک وہ مارے ہوئے لوگوں کا خون نہ پی لے وہ نہیں لیٹتا۔

25 یہ سن کر بلق نے کہا، ”اگر آپ اُن پر لعنت بھیجنے سے انکار کریں، کم از کم انہیں برکت تو نہ دیں۔“

26 بلعام نے جواب دیا، ”کیا میں نے آپ کو نہیں بتایا تھا کہ جو کچھ بھی رب کہے گا میں وہی کروں گا؟“

بلعام کی تیسری برکت

27 تب بلق نے بلعام سے کہا، ”آئیں، میں آپ کو ایک اور جگہ لے جاؤں۔ شاید اللہ راضی ہو جائے کہ آپ میرے لئے وہاں سے اُن پر لعنت بھیجیں۔“

28 وہ اُس کے ساتھ فغور پہاڑ پر چڑھ گیا۔ اُس کی چوٹی سے یردن کی وادی کا جنوبی حصہ یشیمون دکھائی دیا۔
 29 بلعام نے اُس سے کہا، ”میرے لئے یہاں سات قربان گاہیں بنا کر سات بیل اور سات مینڈھے تیار کر رکھیں۔“
 30 باق نے ایسا ہی کیا۔ اُس نے ہر ایک قربان گاہ پر ایک بیل اور ایک مینڈھا قربان کیا۔

24

1 اب بلعام کو اس بات کا پورا یقین ہو گیا کہ رب کو پسند ہے کہ میں اسرائیلیوں کو برکت دوں۔ اس لئے اُس نے اس مرتبہ پہلے کی طرح جادوگری کا طریقہ استعمال نہ کیا بلکہ سیدھا ریگستان کی طرف رخ کیا
 2 جہاں اسرائیل اپنے اپنے قبیلوں کی ترتیب سے خیمہ زن تھا۔ یہ دیکھ کر اللہ کا روح اُس پر نازل ہوا،
 3 اور وہ بول اُٹھا،
 ”بلعام بن بعور کا پیغام سنو، اُس کے پیغام پر غور کرو جو صاف صاف دیکھتا ہے،
 4 اُس کا پیغام جو اللہ کی باتیں سن لیتا ہے، قادرِ مطلق کی رویا کو دیکھ لیتا ہے اور زمین پر گر کر پوشیدہ باتیں دیکھتا ہے۔
 5 اے یعقوب، تیرے خیمے کتنے شاندار ہیں! اے اسرائیل، تیرے گھر کتنے اچھے ہیں!
 6 وہ دُور تک پھیلی ہوئی وادیوں کی مانند، نہر کے کنارے لگے باغوں کی مانند، رب کے لگائے ہوئے عود کے درختوں کی مانند، پانی کے کنارے لگے دیودار کے درختوں کی مانند ہیں۔

7 اُن کی بالٹیوں سے پانی چھلکتا رہے گا، اُن کے بیج کو کثرت کا پانی ملے گا۔ اُن کا بادشاہ اجاج سے زیادہ طاقت ور ہو گا، اور اُن کی سلطنت سرفراز ہو گی۔

8 اللہ اُنہیں مصر سے نکال لایا، اور اُنہیں جنگلی بیل کی سی طاقت حاصل ہے۔ وہ مخالف قوموں کو ہڑپ کر کے اُن کی ہڈیاں چور چور کر دیتے ہیں، وہ اپنے تیر چلا کر اُنہیں مار ڈالتے ہیں۔

9 اسرائیل شیربیریا شیرینی کی مانند ہے۔ جب وہ دبک کر بیٹھ جائے تو کوئی بھی اُسے چھوڑنے کی جرأت نہیں کرتا۔ جو تجھے برکت دے اُسے برکت ملے، اور جو تجھ پر لعنت بھیجے اُس پر لعنت آئے۔“

10 یہ سن کر بلاق آپے سے باہر ہوا۔ اُس نے تالی بجا کر اپنی حقارت کا اظہار کیا اور کہا، ”میں نے تجھے اِس لئے بلایا تھا کہ تو میرے دشمنوں پر لعنت بھیجے۔ اب تو نے اُنہیں تینوں بار برکت ہی دی ہے۔

11 اب دفع ہو جا! اپنے گھر واپس بھاگ جا! میں نے کہا تھا کہ بڑا انعام دوں گا۔ لیکن رب نے تجھے انعام پانے سے روک دیا ہے۔“

12 بلعام نے جواب دیا، ”کیا میں نے اُن لوگوں کو جنہیں آپ نے مجھے بلانے کے لئے بھیجا تھا نہیں بتایا تھا

13 کہ اگر بلاق اپنے محل کو چاندی اور سونے سے بھر کر بھی مجھے دے دے تو بھی میں رب کی کسی بات کی خلاف ورزی نہیں کر سکتا، خواہ میری نیت اچھی ہو یا بُری۔ میں صرف وہ کچھ کر سکتا ہوں جو اللہ فرماتا ہے۔“

14 اب میں اپنے وطن واپس چلا جاتا ہوں۔ لیکن پہلے میں آپ کو بتا دیتا ہوں کہ آخر کار یہ قوم آپ کی قوم کے ساتھ کیا کچھ کرے گی۔“

بلعام کی چوتھی برکت

15 وہ بول اُٹھا،

”بلعام بن بعور کا پیغام سنو، اُس کا پیغام جو صاف صاف دیکھتا ہے،

16 اُس کا پیغام جو اللہ کی باتیں سن لیتا اور اللہ تعالیٰ کی مرضی کو جانتا

ہے، جو قادرِ مطلق کی رویا کو دیکھ لیتا اور زمین پر گر کر پوشیدہ باتیں دیکھتا ہے۔

17 جسے میں دیکھ رہا ہوں وہ اس وقت نہیں ہے۔ جو مجھے نظر آ

رہا ہے وہ قریب نہیں ہے۔ یعقوب کے گھرانے سے ستارہ نکلے گا، اور اسرائیل سے عصائے شاہی اُٹھے گا جو موآب کے ماتھوں اور سیت کے تمام بیٹوں کی کھوپڑیوں کو پاش پاش کرے گا۔

18 ادوم اُس کے قبضے میں آئے گا، اُس کا دشمن سعیر اُس کی ملکیت

بنے گا جبکہ اسرائیل کی طاقت بڑھتی جائے گی۔

19 یعقوب کے گھرانے سے ایک حکمران نکلے گا جو شہر کے بچے ہوؤں

کو ہلاک کر دے گا۔“

بلعام کے آخری پیغام

20 پھر بلعام نے عمالیق کو دیکھا اور کہا،

”عمالیق قوموں میں اول تھا، لیکن آخر کار وہ ختم ہو جائے گا۔“

21 پھر اُس نے قینیوں کو دیکھا اور کہا،

”تیری سکونت گاہ مستحکم ہے، تیرا چٹان میں بنا گھونسلا مضبوط ہے۔

22 لیکن تُو تباہ ہو جائے گا جب اسور تجھے گرفتار کرے گا۔“

23 ایک اور دفعہ اُس نے بات کی،

”ہائے، کون زندہ رہ سکتا ہے جب اللہ یوں کرے گا؟“

24 کتیم کے ساحل سے بحری جہاز آئیں گے جو اسور اور عبر کو ذلیل کریں گے، لیکن وہ خود بھی ہلاک ہو جائیں گے۔“
25 پھر بلعام اُٹھ کر اپنے گھبر واپس چلا گیا۔ بلق بھی وہاں سے چلا گیا۔

25

موآب اسرائیلیوں کی آزمائش کرتا ہے

1 جب اسرائیلی شیطیم میں رہ رہے تھے تو اسرائیلی مرد موآبی عورتوں سے زنا کاری کرنے لگے۔
2 یہ ایسا ہوا کہ موآبی عورتیں اپنے دیوتاؤں کو قربانیاں پیش کرتے وقت اسرائیلیوں کو شریک ہونے کی دعوت دینے لگیں۔ اسرائیلی دعوت قبول کر کے قربانیوں سے کھانے اور دیوتاؤں کو سجدہ کرنے لگے۔
3 اس طریقے سے اسرائیلی موآبی دیوتا بنام بعل فغور کی پوجا کرنے لگے، اور رب کا غضب اُن پر آن پڑا۔
4 اُس نے موسیٰ سے کہا، ”اس قوم کے تمام راہنماؤں کو سزائے موت دے کر سورج کی روشنی میں رب کے سامنے لٹکا، ورنہ رب کا اسرائیلیوں پر سے غضب نہیں ٹلے گا۔“
5 چنانچہ موسیٰ نے اسرائیل کے قاضیوں سے کہا، ”لازم ہے کہ تم میں سے ہر ایک اپنے اُن آدمیوں کو جان سے مار دے جو بعل فغور دیوتا کی پوجا میں شریک ہوئے ہیں۔“
6 موسیٰ اور اسرائیل کی پوری جماعت ملاقات کے خیمے کے دروازے پر جمع ہو کر رونے لگے۔ اتفاق سے اُسی وقت ایک آدمی وہاں سے گزرا جو ایک مدیانی عورت کو اپنے گھبر لے جا رہا تھا۔
7 یہ دیکھ کر ہارون کا پوتا فینحاس بن الی عزرا جماعت سے نکلا اور نیزہ پکڑ کر

8 اُس اسرائیلی کے پیچھے چل پڑا۔ وہ عورت سمیت اپنے خیمے میں داخل ہوا تو فینحاس نے اُن کے پیچھے پیچھے جا کر نیزہ اتنے زور سے مارا کہ وہ دونوں میں سے گر گیا۔ اُس وقت وبا پھیلنے لگی تھی، لیکن فینحاس کے اس عمل سے وہ رُک گئی۔

9 تو بھی 24,000 افراد مر چکے تھے۔

10 رب نے موسیٰ سے کہا،

11 ”ہارون کے پوتے فینحاس بن اِلی عزرا نے اسرائیلیوں پر میرا غصہ ٹھنڈا کر دیا ہے۔ میری غیرت اپنا کر وہ اسرائیل میں دیگر معبودوں کی پوجا کو برداشت نہ کر سکا۔ اِس لئے میری غیرت نے اسرائیلیوں کو نیست و نابود نہیں کیا۔

12 لہذا اُسے بتا دینا کہ میں اُس کے ساتھ سلامتی کا عہد قائم کرتا ہوں۔

13 اِس عہد کے تحت اُسے اور اُس کی اولاد کو ابد تک امام کا

عہدہ حاصل رہے گا، کیونکہ اپنے خدا کی خاطر غیرت کہا کر اُس نے اسرائیلیوں کا کفارہ دیا۔“

14 جس آدمی کو مدیانی عورت کے ساتھ مار دیا گیا اُس کا نام زمری بن

سلو تھا، اور وہ شمعون کے قبیلے کے ایک آبائی گھرانے کا سرپرست تھا۔

15 مدیانی عورت کا نام کزُبی تھا، اور وہ صور کی بیٹی تھی جو مدیانیوں

کے ایک آبائی گھرانے کا سرپرست تھا۔

16 رب نے موسیٰ سے کہا،

17 ”مدیانیوں کو دشمن قرار دے کر انہیں مار ڈالنا۔

18 کیونکہ انہوں نے اپنی چالاکیوں سے تمہارے ساتھ دشمن کا سا

سلوک کیا، انہوں نے تمہیں بعل فغور کی پوجا کرنے پر اُکسایا اور تمہیں

اپنی بہن مدیانی سردار کی بیٹی کزُبی کے ذریعے جسے وبا پھیلتے وقت مار دیا

گیا بہکایا۔“

26

دوسری مردم شماری

¹ و با کے بعد رب نے موسیٰ اور ہارون کے بیٹے الیٰ عزرا سے کہا،
² ”پوری اسرائیلی جماعت کی مردم شماری اُن کے آبائی گھرانوں کے
 مطابق کرنا۔ اُن تمام مردوں کو گنتنا جو 20 سال یا اس سے زائد کے ہیں
 اور جو جنگ لڑنے کے قابل ہیں۔“

³⁻⁴ موسیٰ اور الیٰ عزرا نے اسرائیلیوں کو بتایا کہ رب نے اُنہیں کیا حکم
 دیا ہے۔ چنانچہ اُنہوں نے موآب کے میدانی علاقے میں یریحو کے سامنے،
 لیکن دریائے یردن کے مشرقی کنارے پر مردم شماری کی۔ یہ وہ اسرائیلی
 آدمی تھے جو مصر سے نکلے تھے۔

⁵⁻⁷ اسرائیل کے پہلو تھے روبن کے قبیلے کے 43,730 مرد تھے۔ قبیلے کے
 چار کنبے حنوک، فلوئی، حصرونی اور کرمی روبن کے بیٹوں حنوک، فلو،
 حصرون اور کرمی سے نکلے ہوئے تھے۔

⁸ روبن کا بیٹا فلو الیاب کا باپ تھا

⁹ جس کے بیٹے نموایل، داتن اور ایبرام تھے۔

داتن اور ایبرام وہی لوگ تھے جنہیں جماعت نے چنا تھا اور جنہوں نے
 قورح کے گروہ سمیت موسیٰ اور ہارون سے جھگڑتے ہوئے خود رب سے
 جھگڑا کیا۔

¹⁰ اُس وقت زمین نے اپنا منہ کھول کر اُنہیں قورح سمیت ہڑپ کر لیا
 تھا۔ اُس کے 250 ساتھی بھی مر گئے تھے جب آگ نے اُنہیں بہسم کر دیا۔

یوں وہ سب اسرائیل کے لئے عبرت انگیز مثال بن گئے تھے۔

¹¹ لیکن قورح کی پوری نسل مٹائی نہیں گئی تھی۔

14-12 شمعون کے قبیلے کے 22,200 مرد تھے۔ قبیلے کے پانچ کنبے نمواہلی، یمنی، یکینی، زارحی اور ساؤل شمعون کے بیٹوں نمواہلی، یمن، یکین، زارح اور ساؤل سے نکلے ہوئے تھے۔

18-15 جد کے قبیلے کے 40,500 مرد تھے۔ قبیلے کے سات کنبے صفونی، حچی، سُونی، اُزنی، عیری، ارودی اور اریلی جد کے بیٹوں صفون، حچی، سُونی، اُزنی، عیری، ارود اور اریلی سے نکلے ہوئے تھے۔

22-19 یہوداہ کے قبیلے کے 76,500 مرد تھے۔ یہوداہ کے دو بیٹے عیر اور اونان مصر آنے سے پہلے کنعان میں مر گئے تھے۔ قبیلے کے تین کنبے سیلانی، فارصی اور زارحی یہوداہ کے بیٹوں سیلہ، فارص اور زارح سے نکلے ہوئے تھے۔

فارص کے دو بیٹوں حصرون اور حمول سے دو کنبے حصرونی اور حمولی نکلے ہوئے تھے۔

25-23 اشکار کے قبیلے کے 64,300 مرد تھے۔ قبیلے کے چار کنبے تولعی، فُوی، یسوبی اور سمرونی اشکار کے بیٹوں تولع، فُوہ، یسوب اور سمرون سے نکلے ہوئے تھے۔

27-26 زبولون کے قبیلے کے 60,500 مرد تھے۔ قبیلے کے تین کنبے سردی، ایلونی اور پہلی ایل زبولون کے بیٹوں سرد، ایلون اور یحلیل سے نکلے ہوئے تھے۔

28 یوسف کے دو بیٹوں منسی اور افرائیم کے الگ الگ قبیلے بنے۔

34-29 منسی کے قبیلے کے 52,700 مرد تھے۔ قبیلے کے آٹھ کنبے مکیری، جلعادی، ایعزری، خلقی، اسری ایل، سکمی، سمیدعی اور حفری تھے۔ مکیری منسی کے بیٹے مکیر سے جبکہ جلعادی مکیر کے بیٹے جلعاد سے نکلے

ہوئے تھے۔ باقی کینے جلعاد کے چھ بیٹوں ایعزر، خلق، اسری ایل، سِکَم، سمیدع اور حفر سے نکلے ہوئے تھے۔

حفر صِلاخاد کا باپ تھا۔ صِلاخاد کا کوئی بیٹا نہیں بلکہ پانچ بیٹیاں محلاہ، نوعاہ، جُلاہ، ملکاہ اور ترَضہ تھیں۔

37-35 افرائیم کے قبیلے کے 32,500 مرد تھے۔ قبیلے کے چار کینے سوتلحی، بکری، تخنی اور عبرانی تھے۔ پہلے تین کینے افرائیم کے بیٹوں سوتلح، بکر اور تخن سے جبکہ عبرانی سوتلح کے بیٹے عبران سے نکلے ہوئے تھے۔

41-38 بن یمن کے قبیلے کے 45,600 مرد تھے۔ قبیلے کے سات کینے بالعی، اشبیل، اخیرامی، سوفامی، حوفامی، اردی اور نعمانی تھے۔ پہلے پانچ کینے بن یمن کے بیٹوں بالع، اشبیل، اخیرام، سُوفام اور حوفام سے جبکہ اردی اور نعمانی بالع کے بیٹوں سے نکلے ہوئے تھے۔

43-42 دان کے قبیلے کے 64,400 مرد تھے۔ سب دان کے بیٹے سُوحام سے نکلے ہوئے تھے، اس لئے سُوحامی کہلاتے تھے۔

47-44 آشر کے قبیلے کے 53,400 مرد تھے۔ قبیلے کے پانچ کینے یمنی، اسوی، بریعی، حبری اور ملکی ایل تھے۔ پہلے تین کینے آشر کے بیٹوں یمنہ، اسوی اور بریعی سے جبکہ باقی بریعی کے بیٹوں حبر اور ملکی ایل سے نکلے ہوئے تھے۔ آشر کی ایک بیٹی بنام سرح بھی تھی۔

50-48 نفتالی کے قبیلے کے 45,400 مرد تھے۔ قبیلے کے چار کینے یحصى ایل، جونى، یصرى اور سلیمی نفتالی کے بیٹوں یحصى ایل، جونى، یصر اور سلیم سے نکلے ہوئے تھے۔

51 اسرائیلی مردوں کی کُل تعداد 6,01,730 تھی۔

52 رب نے موسیٰ سے کہا،

53 ”جب ملک کنعان کو تقسیم کیا جائے گا تو زمین ان کی تعداد کے مطابق دینا ہے۔

54 بڑے قبیلوں کو چھوٹے کی نسبت زیادہ زمین دی جائے۔ ہر قبیلے کا علاقہ اُس کی تعداد سے مطابقت رکھے۔

55-56 قرعہ ڈالنے سے فیصلہ کیا جائے کہ ہر قبیلے کو کہاں زمین ملے گی۔ لیکن ہر قبیلے کے علاقے کا رقبہ اس پر مبنی ہو کہ قبیلے کے کتنے افراد ہیں۔“

57 لاوی کے قبیلے کے تین کنبے جیرسونی، قہاتی اور مراری لاوی کے بیٹوں جیرسون، قہات اور مراری سے نکلے ہوئے تھے۔

58 اس کے علاوہ لینی، حبرونی، محلی، موشی اور قورحی بھی لاوی کے کنبے تھے۔ قہات عمرام کا باپ تھا۔

59 عمرام نے لاوی عورت یوکبد سے شادی کی جو مصر میں پیدا ہوئی تھی۔ اُن کے دو بیٹے ہارون اور موسیٰ اور ایک بیٹی مریم پیدا ہوئے۔

60 ہارون کے بیٹے ندب، ابیہو، الی عزرا اور اتر تھے۔

61 لیکن ندب اور ابیہورب کو بخور کی ناجائز قربانی پیش کرنے کے باعث مر گئے۔

62 لاویوں کے مردوں کی کل تعداد 23,000 تھی۔ ان میں وہ سب شامل تھے جو ایک ماہ یا اس سے زائد کے تھے۔ انہیں دوسرے اسرائیلیوں سے الگ گنا گیا، کیونکہ انہیں اسرائیل میں میراث میں زمین نہیں ملنی تھی۔

63 یوں موسیٰ اور الی عزرا نے موآب کے میدانی علاقے میں یریحو کے سامنے لیکن دریائے یردن کے مشرقی کنارے پر اسرائیلیوں کی مردم شماری کی۔

64 لوگوں کو گنتے گنتے انہیں معلوم ہوا کہ جو لوگ دشتِ صین میں موسیٰ اور ہارون کی پہلی مردم شماری میں گنتے گنتے تھے وہ سب مر چکے

ہیں۔

65 رب نے کہا تھا کہ وہ سب کے سب ریگستان میں مر جائیں گے، اور ایسا ہی ہوا تھا۔ صرف کالب بن یفنہ اور یسوع بن نون زندہ رہے۔

27

صِلاخِفاَد کی بیٹیاں

1 صِلاخِفاَد کی پانچ بیٹیاں محلاہ، نوعاہ، جُجلاہ، مِلکاہ اور تِرضہ تھیں۔ صِلاخِفاَد یوسف کے بیٹے منسی کے کنبے کا تھا۔ اُس کا پورا نام صِلاخِفاَد بن حِضر بن جِلعاد بن مکیر بن منسی بن یوسف تھا۔

2 صِلاخِفاَد کی بیٹیاں ملاقات کے خیمے کے دروازے پر آ کر موسیٰ، الی عزرا امام اور پوری جماعت کے سامنے کھڑی ہوئیں۔ انہوں نے کہا،

3 ”ہمارا باپ ریگستان میں فوت ہوا۔ لیکن وہ قورح کے اُن ساتھیوں میں سے نہیں تھا جو رب کے خلاف متحد ہوئے تھے۔ وہ اِس سبب سے نہ مرا بلکہ اپنے ذاتی گناہ کے باعث۔ جب وہ مر گیا تو اُس کا کوئی بیٹا نہیں تھا۔ 4 کیا یہ ٹھیک ہے کہ ہمارے خاندان میں بیٹا نہ ہونے کے باعث ہمیں زمین نہ ملے اور ہمارے باپ کا نام و نشان مٹ جائے؟ ہمیں بھی ہمارے باپ کے دیگر رشتے داروں کے ساتھ زمین دیں۔“

5 موسیٰ نے اُن کا معاملہ رب کے سامنے پیش کیا

6 تو رب نے اُس سے کہا،

7 ”جو بات صِلاخِفاَد کی بیٹیاں کر رہی ہیں وہ درست ہے۔ انہیں ضرور

اُن کے باپ کے رشتے داروں کے ساتھ زمین ملنی چاہئے۔ انہیں باپ کا ورثہ مل جائے۔

8 اسرائیلیوں کو بھی بتانا کہ جب بھی کوئی آدمی مر جائے جس کا بیٹا نہ ہو تو اُس کی بیٹی کو اُس کی میراث مل جائے۔

9 اگر اُس کی بیٹی بھی نہ ہو تو اُس کے بھائیوں کو اُس کی میراث مل جائے۔

10 اگر اُس کے بھائی بھی نہ ہوں تو اُس کے باپ کے بھائیوں کو اُس کی میراث مل جائے۔

11 اگر یہ بھی نہ ہوں تو اُس کے سب سے قریبی رشتے دار کو اُس کی میراث مل جائے۔ وہ اُس کی ذاتی ملکیت ہوگی۔ یہ اصول اسرائیلیوں کے لئے قانونی حیثیت رکھتا ہے۔ وہ اسے ویسا مانیں جیسا رب نے موسیٰ کو حکم دیا ہے۔“

یشوع کو موسیٰ کا جانشین مقرر کیا جاتا ہے

12 پھر رب نے موسیٰ سے کہا، ”عباریم کے پہاڑی سلسلے کے اس پہاڑ پر چڑھ کر اُس ملک پر نگاہ ڈال جو میں اسرائیلیوں کو دوں گا۔

13 اُسے دیکھنے کے بعد تو بھی اپنے بھائی ہارون کی طرح کوچ کر کے اپنے باپ دادا سے جا ملے گا،

14 کیونکہ تم دونوں نے دشتِ صین میں میرے حکم کی خلاف ورزی کی۔ اُس وقت جب پوری جماعت نے مریہ میں میرے خلاف گلہ شکوہ کیا تو تو نے چٹان سے پانی نکالتے وقت لوگوں کے سامنے میری قدوسیت قائم نہ رکھی۔“ (مِریہ دشتِ صین کے قادم میں چشمہ ہے۔)

15 موسیٰ نے رب سے کہا،

16 ”اے رب، تمام جانوں کے خدا، جماعت پر کسی آدمی کو مقرر کر

17 جو اُن کے آگے آگے جنگ کے لئے نکلے اور اُن کے آگے آگے واپس آ

جائے، جو اُنہیں باہر لے جائے اور واپس لے آئے۔ ورنہ رب کی جماعت

اُن بھڑوں کی مانند ہو گی جن کا کوئی چرواہا نہ ہو۔“
 18 جواب میں رب نے موسیٰ سے کہا، ”یشوع بن نون کو چن لے جس میں میرا روح ہے، اور اپنا ہاتھ اُس پر رکھ۔

19 اُسے الٰہی عزرا امام اور پوری جماعت کے سامنے کھڑا کر کے اُن کے رُو بروہی اُسے راہنمائی کی ذمہ داری دے۔
 20 اپنے اختیار میں سے کچھ اُسے دے تاکہ اسرائیل کی پوری جماعت اُس کی اطاعت کرے۔

21 رب کی مرضی جاننے کے لئے وہ الٰہی عزرا امام کے سامنے کھڑا ہو گا تو الٰہی عزرا رب کے سامنے اُوریم اور تمیم استعمال کر کے اُس کی مرضی دریافت کرے گا۔ اُسی کے حکم پر یشوع اور اسرائیل کی پوری جماعت خیمہ گاہ سے نکلیں گے اور واپس آئیں گے۔“

22 موسیٰ نے ایسا ہی کیا۔ اُس نے یشوع کو چن کر الٰہی عزرا اور پوری جماعت کے سامنے کھڑا کیا۔

23 پھر اُس نے اُس پر اپنے ہاتھ رکھ کر اُسے راہنمائی کی ذمہ داری سونپی جس طرح رب نے اُسے بتایا تھا۔

28

روزمرہ کی قربانیاں

1 رب نے موسیٰ سے کہا،

2 ”اسرائیلیوں کو بتانا، خیال رکھو کہ تم مقررہ اوقات پر مجھے جلنے والی

قربانیاں پیش کرو۔ یہ میری روٹی ہیں اور ان کی خوشبو مجھے پسند ہے۔

3 رب کو جلنے والی یہ قربانی پیش کرنا:

روزانہ بھڑ کے دو یکسالہ بچے جو بے عیب ہوں پورے طور پر جلا دینا۔

4 ایک کو صبح کے وقت پیش کرنا اور دوسرے کو سورج کے ڈوبنے کے عین بعد۔

5 بھیڑ کے بچے کے ساتھ غلہ کی نذر بھی پیش کی جائے یعنی ڈیڑھ کلو گرام بہترین میدہ جو ایک لٹریٹوں کے کوٹ کر نکالے ہوئے تیل کے ساتھ ملایا گیا ہو۔

6 یہ روزمرہ کی قربانی ہے جو پورے طور پر جلائی جاتی ہے اور پہلی دفعہ سینا پہاڑ پر چڑھائی گئی۔ اس جلنے والی قربانی کی خوشبو رب کو پسند ہے۔

7-8 ساتھ ہی ایک لٹریٹ بھی نذر کے طور پر قربان گاہ پر ڈالی جائے۔ صبح اور شام کی یہ قربانیاں دونوں ہی اس طریقے سے پیش کی جائیں۔

سبت یعنی ہفتے کی قربانی

9 سبت کے دن بھیڑ کے دو اور بچے چڑھانا۔ وہ بھی بے عیب اور ایک سال کے ہوں۔ ساتھ ہی مے اور غلہ کی نذریں بھی پیش کی جائیں۔ غلہ کی نذر کے لئے 3 کلو گرام بہترین میدہ تیل کے ساتھ ملایا جائے۔

10 بھسم ہونے والی یہ قربانی ہر ہفتے کے دن پیش کرنی ہے۔ یہ روزمرہ کی قربانیوں کے علاوہ ہے۔

ہر ماہ کے پہلے دن کی قربانی

11 ہر ماہ کے شروع میں رب کو بھسم ہونے والی قربانی کے طور پر دو جوان بیل، ایک مینڈھا اور بھیڑ کے سات ایک سالہ بچے پیش کرنا۔ سب بغیر نقص کے ہوں۔

12 ہر جانور کے ساتھ غلہ کی نذر پیش کرنا جس کے لئے تیل میں ملایا گیا بہترین میدہ استعمال کیا جائے۔ ہر بیل کے ساتھ ساڑھے 4 کلو گرام، ہر مینڈھے کے ساتھ 3 کلو گرام

13 اور بھیڑ کے ہر بچے کے ساتھ ڈیڑھ کلو گرام میدہ پیش کرنا۔ بہسم ہونے والی یہ قربانیاں رب کو پسند ہیں۔

14 ان قربانیوں کے ساتھ مے کی نذر بھی قربان گاہ پر ڈالنا یعنی ہر بیل کے ساتھ دو لٹر، ہر مینڈھے کے ساتھ سوا لٹر اور بھیڑ کے ہر بچے کے ساتھ ایک لٹر مے پیش کرنا۔ یہ قربانی سال میں ہر مہینے کے پہلے دن کے موقع پر پیش کرنی ہے۔

15 اس قربانی اور روزمرہ کی قربانیوں کے علاوہ رب کو ایک بکرا گناہ کی قربانی کے طور پر پیش کرنا۔

فسح کی قربانیاں

16 پہلے مہینے کے چودھویں دن فسح کی عید منائی جائے۔

17 اگلے دن پورے ہفتے کی وہ عید شروع ہوتی ہے جس کے دوران تمہیں صرف بے خمیری روٹی کھانی ہے۔

18 پہلے دن کام نہ کرنا بلکہ مقدّس اجتماع کے لئے اکٹھے ہونا۔

19 رب کے حضور بہسم ہونے والی قربانی کے طور پر دو جوان بیل، ایک مینڈھا اور بھیڑ کے سات یکسالہ بچے پیش کرنا۔ سب بغیر نقص کے ہوں۔

20 ہر جانور کے ساتھ غلہ کی نذر بھی پیش کرنا جس کے لئے تیل کے ساتھ ملایا گیا بہترین میدہ استعمال کیا جائے۔ ہر بیل کے ساتھ ساڑھے 4 کلو گرام، ہر مینڈھے کے ساتھ 3 کلو گرام

21 اور بھیڑ کے ہر بچے کے ساتھ ڈیڑھ کلو گرام میدہ پیش کرنا۔

22 گناہ کی قربانی کے طور پر ایک بکرا بھی پیش کرنا تاکہ تمہارا کفارہ دیا جائے۔

23-24 ان تمام قربانیوں کو عید کے دوران ہر روز پیش کرنا۔ یہ روزمرہ کی بہسم ہونے والی قربانیوں کے علاوہ ہیں۔ اس خوراک کی خوشبو رب

کو پسند ہے۔

25 ساتویں دن کام نہ کرنا بلکہ مُقدّس اجتماع کے لئے اکٹھے ہونا۔

فصل کی گٹائی کی عید کی قربانیاں

26 فصل کی گٹائی کے پہلے دن کی عید پر جب تم رب کو اپنی فصل

کی پہلی پیداوار پیش کرتے ہو تو کام نہ کرنا بلکہ مُقدّس اجتماع کے لئے اکٹھے ہونا۔

27-29 اُس دن دو جوان بیل، ایک مینڈھا اور بھیڑ کے سات یکسالہ بچے

قربان گاہ پر پورے طور پر جلا دینا۔ اس کے ساتھ غلہ اور مے کی وہی نذریں پیش کرنا جو فسخ کی عید پر بھی پیش کی جاتی ہیں۔

30 اس کے علاوہ رب کو ایک بکرا گناہ کی قربانی کے طور پر چڑھانا۔

31 یہ تمام قربانیاں روزمرہ کی بھسم ہونے والی قربانیوں اور اُن کے ساتھ

والی غلہ اور مے کی نذروں کے علاوہ ہیں۔ وہ بے عیب ہوں۔

29

نئے سال کی عید کی قربانیاں

1 ساتویں ماہ کے پندرہویں دن بھی کام نہ کرنا بلکہ مُقدّس اجتماع کے

لئے اکٹھے ہونا۔ اس دن نرسنگے پھونکے جائیں۔

2 رب کو بھسم ہونے والی قربانی پیش کی جائے جس کی خوشبو اُسے

پسند ہو یعنی ایک جوان بیل، ایک مینڈھا اور بھیڑ کے سات یکسالہ بچے۔

سب نقص کے بغیر ہوں۔

3 ہر جانور کے ساتھ غلہ کی نذر بھی پیش کرنا جس کے لئے تیل کے

ساتھ ملایا گیا بہترین میدہ استعمال کیا جائے۔ بیل کے ساتھ ساڑھے 4 کلو

گرام، مینڈھے کے ساتھ 3 کلو گرام

4 اور بھیڑ کے ہر بچے کے ساتھ ڈیڑھ کلو گرام میدہ پیش کرنا۔
5 ایک بکرا بھی گناہ کی قربانی کے طور پر پیش کرنا تا کہ تمہارا کفارہ دیا جائے۔

6 یہ قربانیاں روزانہ اور ہر ماہ کے پہلے دن کی قربانیوں اور ان کے ساتھ کی غلہ اور مے کی نذروں کے علاوہ ہیں۔ ان کی خوشبو رب کو پسند ہے۔

کفارہ کے دن کی قربانیاں

7 ساتویں مہینے کے دسویں دن مقدس اجتماع کے لئے اکٹھے ہونا۔ اس دن کام نہ کرنا اور اپنی جان کو دکھ دینا۔

8-11 رب کو وہی قربانیاں پیش کرنا جو اسی مہینے کے پہلے دن پیش کی جاتی ہیں۔ صرف ایک فرق ہے، اس دن ایک نہیں بلکہ دو بکرے گناہ کی قربانی کے طور پر پیش کئے جائیں تا کہ تمہارا کفارہ دیا جائے۔ اسی قربانیاں رب کو پسند ہیں۔

جھونپڑیوں کی عید کی قربانیاں

12 ساتویں مہینے کے پندرہویں دن بھی کام نہ کرنا بلکہ مقدس اجتماع کے لئے اکٹھے ہونا۔ سات دن تک رب کی تعظیم میں عید منانا۔

13 عید کے پہلے دن رب کو 13 جوان بیل، 2 مینڈھے اور 14 بھیڑ کے یکسالہ بچے بھسم ہونے والی قربانی کے طور پر پیش کرنا۔ ان کی خوشبو اُسے پسند ہے۔ سب نقص کے بغیر ہوں۔

14 ہر جانور کے ساتھ غلہ کی نذر بھی پیش کرنا جس کے لئے تیل سے ملایا گیا بہترین میدہ استعمال کیا جائے۔ ہر بیل کے ساتھ ساڑھے 4 کلو گرام، ہر مینڈھے کے ساتھ 3 کلو گرام

15 اور بھیڑ کے ہر بچے کے ساتھ ڈیڑھ کلو گرام میدہ پیش کرنا۔

16 اس کے علاوہ ایک بکرا بھی گناہ کی قربانی کے طور پر پیش کرنا۔ یہ قربانیاں روزانہ کی بہسم ہونے والی قربانیوں اور اُن کے ساتھ والی غلہ اور مے کی نذروں کے علاوہ ہیں۔

34-17 عید کے باقی چھ دن یہی قربانیاں پیش کرنی ہیں۔ لیکن ہر دن ایک بیل کم ہو یعنی دوسرے دن، 12 تیسرے دن، 11 چوتھے دن، 10 پانچویں دن، 9 چھٹے دن، 8 اور ساتویں دن 7 بیل۔ ہر دن گناہ کی قربانی کے لئے بکرا اور معمول کی روزانہ کی قربانیاں بھی پیش کرنا۔

35 عید کے آٹھویں دن کام نہ کرنا بلکہ مقدس اجتماع کے لئے اکٹھے ہونا۔

36 رب کو ایک جوان بیل، ایک مینڈھا اور بھیڑ کے سات یکسالہ بچے بہسم ہونے والی قربانی کے طور پر پیش کرنا۔ ان کی خوشبو رب کو پسند ہے۔ سب نقص کے بغیر ہوں۔

38-37 ساتھ ہی وہ تمام قربانیاں بھی پیش کرنا جو پہلے دن پیش کی جاتی ہیں۔

39 یہ سب وہی قربانیاں ہیں جو تمہیں رب کو اپنی عیدوں پر پیش کرنی ہیں۔ یہ اُن تمام قربانیوں کے علاوہ ہیں جو تم دلی خوشی سے یا منت مان کر دیتے ہو، چاہے وہ بہسم ہونے والی، غلہ کی، مے کی یا سلامتی کی قربانیاں کیوں نہ ہوں۔“

40 موسیٰ نے رب کی یہ تمام ہدایات اسرائیلیوں کو بتا دیں۔

30

منت ماننے کے قواعد

1 پھر موسیٰ نے قبیلوں کے سرداروں سے کہا، ”رب فرماتا ہے،
2 اگر کوئی آدمی رب کو کچھ دینے کی منت مانے یا کسی چیز سے پرہیز کرنے کی قسم کھائے تو وہ اپنی بات پر قائم رہ کر اُسے پورا کرے۔

3 اگر کوئی جوان عورت جواب تک اپنے باپ کے گھر میں رہتی ہے رب کو کچھ دینے کی منت مانے یا کسی چیز سے پرہیز کرنے کی قسم کھائے

4 تو لازم ہے کہ وہ اپنی منت یا قسم کی ہر بات پوری کرے۔ شرط یہ ہے کہ اُس کا باپ اس کے بارے میں سن کر اعتراض نہ کرے۔
5 لیکن اگر اُس کا باپ یہ سن کر اُسے ایسا کرنے سے منع کرے تو اُس کی منت یا قسم منسوخ ہے، اور وہ اُسے پورا کرنے سے بری ہے۔ رب اُسے معاف کرے گا، کیونکہ اُس کے باپ نے اُسے منع کیا ہے۔

6 ہو سکتا ہے کہ کسی غیر شادی شدہ عورت نے منت مانی یا کسی چیز سے پرہیز کرنے کی قسم کھائی، چاہے اُس نے دانستہ طور پر یا بے سوچے سمجھے ایسا کیا۔ اس کے بعد اُس عورت نے شادی کر لی۔

7 شادی شدہ حالت میں بھی لازم ہے کہ وہ اپنی منت یا قسم کی ہر بات پوری کرے۔ شرط یہ ہے کہ اُس کا شوہر اس کے بارے میں سن کر اعتراض نہ کرے۔

8 لیکن اگر اُس کا شوہر یہ سن کر اُسے ایسا کرنے سے منع کرے تو اُس کی منت یا قسم منسوخ ہے، اور وہ اُسے پورا کرنے سے بری ہے۔ رب اُسے معاف کرے گا۔

9 اگر کسی بیوہ یا طلاق شدہ عورت نے منت مانی یا کسی چیز سے پرہیز کرنے کی قسم کھائی تو لازم ہے کہ وہ اپنی ہر بات پوری کرے۔

10 اگر کسی شادی شدہ عورت نے منت مانی یا کسی چیز سے پرہیز کرنے کی قسم کھائی

11 تو لازم ہے کہ وہ اپنی ہر بات پوری کرے۔ شرط یہ ہے کہ اُس کا

شوہر اس کے بارے میں سن کر اعتراض نہ کرے۔
 12 لیکن اگر اُس کا شوہر اُسے ایسا کرنے سے منع کرے تو اُس کی مَنت
 یا قَسم منسوخ ہے۔ وہ اُسے پورا کرنے سے بری ہے۔ رب اُسے معاف کرے
 گا، کیونکہ اُس کے شوہر نے اُسے منع کیا ہے۔

13 چاہے بیوی نے کچھ دینے کی مَنت مانی ہو یا کسی چیز سے پرہیز
 کرنے کی قَسم کھائی ہو، اُس کے شوہر کو اُس کی تصدیق یا اُسے منسوخ
 کرنے کا اختیار ہے۔

14 اگر اُس نے اپنی بیوی کی مَنت یا قَسم کے بارے میں سن لیا اور اگلے
 دن تک اعتراض نہ کیا تو لازم ہے کہ اُس کی بیوی اپنی ہر بات پوری
 کرے۔ شوہر نے اگلے دن تک اعتراض نہ کرنے سے اپنی بیوی کی بات
 کی تصدیق کی ہے۔
 15 اگر وہ اس کے بعد یہ مَنت یا قَسم منسوخ کرے تو اُسے اس قصور کے
 نتائج بھگتنے پڑیں گے۔“

16 رب نے موسیٰ کو یہ ہدایات دیں۔ یہ ایسی عورتوں کی مَنتوں یا قَسموں
 کے اصول ہیں جو غیر شادی شدہ حالت میں اپنے باپ کے گھر میں رہتی
 ہیں یا جو شادی شدہ ہیں۔

31

مدیانیوں سے جنگ

1 رب نے موسیٰ سے کہا،

2 ”مدیانیوں سے اسرائیلیوں کا بدلہ لے۔ اس کے بعد تو کوچ کر کے اپنے

باپ دادا سے جا ملے گا۔“

3 چنانچہ موسیٰ نے اسرائیلیوں سے کہا، ”ہتھیاروں سے اپنے کچھ آدمیوں کو لیس کرو تا کہ وہ میدان سے جنگ کر کے رب کا بدلہ لیں۔
4 ہر قبیلے کے 1,000 مرد جنگ لڑنے کے لئے بھیجو۔“

5 چنانچہ ہر قبیلے کے 1,000 مسلح مرد یعنی کُل 12,000 آدمی چنے گئے۔

6 تب موسیٰ نے انہیں جنگ لڑنے کے لئے بھیج دیا۔ اُس نے اِلیٰ عزرا امام کے بیٹے فینحاس کو بھی اُن کے ساتھ بھیجا جس کے پاس مقدس کی کچھ چیزیں اور اعلان کرنے کے بگل تھے۔

7 انہوں نے رب کے حکم کے مطابق میدانوں سے جنگ کی اور تمام آدمیوں کو موت کے گھاٹ اُتار دیا۔
8 اِن میں میدانوں کے پانچ بادشاہ اِوی، رقم، صور، حور اور ربع تھے۔ بلعام بن بعور کو بھی جان سے مار دیا گیا۔

9 اسرائیلیوں نے میدانی عورتوں اور بچوں کو گرفتار کر کے اُن کے تمام گائے پیل، بھیڑ بکریاں اور مال لوٹ لیا۔
10 انہوں نے اُن کی تمام آبادیوں کو خیمہ گاہوں سمیت جلا کر رکھ کر دیا۔

11-12 پھر وہ تمام لوٹا ہوا مال قیدیوں اور جانوروں سمیت موسیٰ، اِلیٰ عزرا امام اور اسرائیل کی پوری جماعت کے پاس لے آئے جو خیمہ گاہ میں انتظار کر رہے تھے۔ ابھی تک وہ موآب کے میدانی علاقے میں دریائے یردن کے مشرقی کنارے پر ریحو کے سامنے ٹھہرے ہوئے تھے۔

13 موسیٰ، اِلیٰ عزرا اور جماعت کے تمام سردار اُن کا استقبال کرنے کے لئے خیمہ گاہ سے نکلے۔

14 انہیں دیکھ کر موسیٰ کو ہزار ہزار اور سو سو افراد پر مقرر افسران پر غصہ آیا۔

15 اُس نے کہا، ”آپ نے تمام عورتوں کو کیوں بچائے رکھا؟

16 اُن ہی نے بلعام کے مشورے پر فغور میں اسرائیلیوں کو رب سے دُور کر دیا تھا۔ اُن ہی کے سبب سے رب کی وبا اُس کے لوگوں میں پھیل گئی۔
17 چنانچہ اب تمام لڑکوں کو جان سے مار دو۔ اُن تمام عورتوں کو بھی

موت کے گھاٹ اُتارنا جو کنواریاں نہیں ہیں۔

18 لیکن تمام کنواریوں کو بچائے رکھنا۔

19 جس نے بھی کسی کو مار دیا یا کسی لاش کو چھوا ہے وہ سات دن تک خیمہ گاہ کے باہر رہے۔ تیسرے اور ساتویں دن اپنے آپ کو اپنے قیدیوں سمیت گاہ سے پاک صاف کرنا۔

20 ہر لباس اور ہر چیز کو پاک صاف کرنا جو چمڑے، بکریوں کے بالوں یا لکڑی کی ہو۔“

21 پھر الی عزرا امام نے جنگ سے واپس آنے والے مردوں سے کہا،
”جو شریعت رب نے موسیٰ کو دی اُس کے مطابق

22-23 جو بھی چیز جل نہیں جاتی اُسے آگ میں سے گزار دینا تا کہ پاک صاف ہو جائے۔ اِس میں سونا، چاندی، پیتل، لوہا، ٹین اور سیسہ شامل ہے۔ پھر اُس پر ناپاکی دُور کرنے کا پانی چھڑکا۔ باقی تمام چیزیں پانی میں سے گزار دینا تا کہ وہ پاک صاف ہو جائیں۔

24 ساتویں دن اپنے لباس کو دھونا تو تم پاک صاف ہو کر خیمہ گاہ میں داخل ہو سکتے ہو۔“

لوٹے ہوئے مال کی تقسیم

25 رب نے موسیٰ سے کہا،

26 ”تمام قیدیوں اور لوٹے ہوئے جانوروں کو گن۔ اس میں الی عزرا امام اور قبائلی کنبوں کے سرپرست تیری مدد کریں۔

27 سارا مال دو برابر کے حصوں میں تقسیم کرنا، ایک حصہ فوجیوں کے لئے اور دوسرا باقی جماعت کے لئے ہو۔

28 فوجیوں کے حصے کے پانچ پانچ سو قیدیوں میں سے ایک ایک نکال کر رب کو دینا۔ اسی طرح پانچ پانچ سو بیلوں، گدھوں، بھیڑوں اور بکریوں میں سے ایک ایک نکال کر رب کو دینا۔

29 انہیں الی عزرا امام کو دینا تاکہ وہ انہیں رب کو اٹھانے والی قربانی کے طور پر پیش کرے۔

30 باقی جماعت کے حصے کے پچاس پچاس قیدیوں میں سے ایک ایک نکال کر رب کو دینا، اسی طرح پچاس پچاس بیلوں، گدھوں، بھیڑوں اور بکریوں یا دوسرے جانوروں میں سے بھی ایک ایک نکال کر رب کو دینا۔ انہیں ان لاویوں کو دینا جو رب کے مقدس کو سنبھالتے ہیں۔“

31 موسیٰ اور الی عزرا نے ایسا ہی کیا۔

32-34 انہوں نے 6,75,000 بھیڑ بکریاں، 72,000 گائے بیل اور 61,000

گدھے گئے۔

35 ان کے علاوہ 32,000 قیدی کنواریاں بھی تھیں۔

36-40 فوجیوں کو تمام چیزوں کا آدھا حصہ مل گیا یعنی 3,37,500

بھیڑ بکریاں، 36,000 گائے بیل، 30,500 گدھے اور 16,000 قیدی

کنواریاں۔ ان میں سے انہوں نے 675 بھیڑ بکریاں، 72 گائے بیل، 61

گدھے اور 32 لڑکیاں رب کو دیں۔

41 موسیٰ نے رب کا یہ حصہ الی عزرا امام کو اٹھانے والی قربانی کے

طور پر دے دیا، جس طرح رب نے حکم دیا تھا۔

47-42 باقی جماعت کو بھی لوٹے ہوئے مال کا آدھا حصہ مل گیا۔ موسیٰ نے پچاس پچاس قیدیوں اور جانوروں میں سے ایک ایک نکال کر ان لایویوں کو دے دیا جو رب کا مقدس سنبھالتے تھے۔ اُس نے ویسا ہی کیا جیسا رب نے حکم دیا تھا۔

48 پھر وہ افسر موسیٰ کے پاس آئے جو لشکر کے ہزار ہزار اور سو سو آدمیوں پر مقرر تھے۔

49 انہوں نے اُس سے کہا، ”آپ کے خادموں نے ان فوجیوں کو گن لیا ہے جن پر وہ مقرر ہیں، اور ہمیں پتا چل گیا کہ ایک بھی کم نہیں ہوا۔“
50 اِس لئے ہم رب کو سونے کا تمام زیور قربان کرنا چاہتے ہیں جو ہمیں فتح پانے پر ملا تھا مثلاً سونے کے بازو بند، کنگن، مہر لگانے کی انگوٹھیاں، بالیاں اور ہار۔ یہ سب کچھ ہم رب کو پیش کرنا چاہتے ہیں تاکہ رب کے سامنے ہمارا کفارہ ہو جائے۔“

51 موسیٰ اور اِلی عزرا امام نے سونے کی تمام چیزیں اُن سے لے لیں۔

52 جو چیزیں انہوں نے افسران کے لوٹے ہوئے مال میں سے رب کو اُٹھانے والی قربانی کے طور پر پیش کیں اُن کا پورا وزن تقریباً 190 کلو گرام تھا۔

53 صرف افسران نے ایسا کیا۔ باقی فوجیوں نے اپنا لوٹ کا مال اپنے لئے رکھ لیا۔

54 موسیٰ اور اِلی عزرا افسران کا یہ سونا ملاقات کے خیمے میں لے آئے تاکہ وہ رب کو اُس کی قوم کی یاد دلاتا رہے۔

32

دریائے یردن کے مشرقی کنارے پر آباد قبیلے

1 رو بن اور جد کے قبیلوں کے پاس بہت سے مویشی تھے۔ جب انہوں نے دیکھا کہ یعزیر اور جلعاد کا علاقہ مویشی پالنے کے لئے اچھا ہے

2 تو انہوں نے موسیٰ، الی عزرا امام اور جماعت کے راہنماؤں کے پاس آ کر کہا،

3-4 ”جس علاقے کو رب نے اسرائیل کی جماعت کے آگے آگے شکست دی ہے وہ مویشی پالنے کے لئے اچھا ہے۔ عطارات، دیون، یعزیر، نمرہ، حسبون، الی عالی، سبام، نبو اور بعون جو اس میں شامل ہیں ہمارے کام آئیں گے، کیونکہ آپ کے خادموں کے پاس مویشی ہیں۔

5 اگر آپ کی نظرِ کرم ہم پر ہو تو ہمیں یہ علاقہ دیا جائے۔ یہ ہماری ملکیت بن جائے اور ہمیں دریائے یردن کو پار کرنے پر مجبور نہ کیا جائے۔“

6 موسیٰ نے جد اور رو بن کے افراد سے کہا، ”کیا تم یہاں پیچھے رہ کر اپنے بھائیوں کو چھوڑنا چاہتے ہو جب وہ جنگ لڑنے کے لئے آگے نکلیں گے؟“

7 اس وقت جب اسرائیلی دریائے یردن کو پار کر کے اُس ملک میں داخل ہونے والے ہیں جو رب نے انہیں دیا ہے تو تم کیوں اُن کی حوصلہ شکنی کر رہے ہو؟

8 تمہارے باپ دادا نے بھی یہی کچھ کیا جب میں نے انہیں قادم برنع سے ملک کے بارے میں معلومات حاصل کرنے کے لئے بھیجا۔

9 اسکال کی وادی میں پہنچ کر ملک کی تفتیش کرنے کے بعد انہوں نے اسرائیلیوں کی حوصلہ شکنی کی تا کہ وہ اُس ملک میں داخل نہ ہوں جو رب نے انہیں دیا تھا۔

10 اُس دن رب نے غصے میں آ کر قسم کھائی،

11 'اُن آدمیوں میں سے جو مصر سے نکل آئے ہیں کوئی اُس ملک کو نہیں دیکھے گا جس کا وعدہ میں نے قَسَم کہا کہ ابراہیم، اسحاق اور یعقوب سے کیا تھا۔ کیونکہ اُنہوں نے پوری وفاداری سے میری پیروی نہ کی۔ صرف وہ جن کی عمر اس وقت 20 سال سے کم ہے داخل ہوں گے۔

12 بزرگوں میں سے صرف کالب بن یفْنہ قنزی اور یشوع بن نون ملک میں داخل ہوں گے، اِس لئے کہ اُنہوں نے پوری وفاداری سے میری پیروی کی۔'

13 اُس وقت رب کا غضب اُن پر اُن پڑا، اور اُنہیں 40 سال تک ریگستان میں مارے مارے پھرنا پڑا، جب تک کہ وہ تمام نسل ختم نہ ہو گئی جس نے اُس کے نزدیک غلط کام کیا تھا۔

14 اب تم نگاہ گاروں کی اولاد اپنے باپ دادا کی جگہ کھڑے ہو کر رب کا اسرائیل پر غصہ مزید بڑھا رہے ہو۔

15 اگر تم اُس کی پیروی سے ہٹو گے تو وہ دوبارہ ان لوگوں کو ریگستان میں رہنے دے گا، اور تم ان کی ہلاکت کا باعث بنو گے۔“

16 اِس کے بعد روبن اور جد کے افراد دوبارہ موسیٰ کے پاس آئے اور کہا، ”ہم یہاں فی الحال اپنے مویشی کے لئے باڑے اور اپنے بال بچوں کے لئے شہر بنانا چاہتے ہیں۔“

17 اِس کے بعد ہم مسلح ہو کر اسرائیلیوں کے آگے آگے چلیں گے اور ہر ایک کو اُس کی اپنی جگہ تک پہنچائیں گے۔ اتنے میں ہمارے بال بچے ہمارے شہروں کی فصیلوں کے اندر ملک کے مخالف باشندوں سے محفوظ رہیں گے۔

18 ہم اُس وقت تک اپنے گھروں کو نہیں لوٹیں گے جب تک ہر اسرائیلی

کو اُس کی موروثی زمین نہ مل جائے۔

19 دوسرے، ہم خود اُن کے ساتھ دریائے یردن کے مغرب میں میراث میں کچھ نہیں پائیں گے، کیونکہ ہمیں اپنی موروثی زمین دریائے یردن کے مشرقی کنارے پر مل چکی ہے۔“

20 یہ سن کر موسیٰ نے کہا، ”اگر تم ایسا ہی کرو گے تو ٹھیک ہے۔ پھر

رب کے سامنے جنگ کے لئے تیار ہو جاؤ

21 اور سب ہتھیار باندھ کر رب کے سامنے دریائے یردن کو پار کرو۔

اُس وقت تک نہ لوٹو جب تک رب نے اپنے تمام دشمنوں کو اپنے آگے سے نکال نہ دیا ہو۔

22 پھر جب ملک پر رب کا قبضہ ہو گیا ہو گا تو تم لوٹ سکو گے۔ تب

تم نے رب اور اپنے ہم وطن بھائیوں کے لئے اپنے فرائض ادا کر دیئے ہوں گے، اور یہ علاقہ رب کے سامنے تمہارا موروثی حق ہو گا۔

23 لیکن اگر تم ایسا نہ کرو تو پھر تم ہی کا گناہ کرو گے۔ یقین جانو

تمہیں اپنے گناہ کی سزا ملے گی۔

24 اب اپنے بال بچوں کے لئے شہر اور اپنے مویشیوں کے لئے باڑے بنا

لو۔ لیکن اپنے وعدے کو ضرور پورا کرنا۔“

25 جد اور روبن کے افراد نے موسیٰ سے کہا، ”ہم آپ کے خادم ہیں،

ہم اپنے آقا کے حکم کے مطابق ہی کریں گے۔

26 ہمارے بال بچے اور مویشی یہیں چلے جاد کے شہروں میں رہیں گے۔

27 لیکن آپ کے خادم مسلح ہو کر دریا کو پار کریں گے اور رب کے

سامنے جنگ کریں گے۔ ہم سب کچھ ویسا ہی کریں گے جیسا ہمارے آقا

نے ہمیں حکم دیا ہے۔“

28 تب موسیٰ نے اِلیٰ عزرا امام، یسوع بن نون اور قبائلی کنبوں کے سرپرستوں کو ہدایت دی،

29 ”لازم ہے کہ جد اور روبن کے مرد مسلح ہو کر تمہارے ساتھ ہی رب کے سامنے دریا ئے یردن کو پار کریں اور ملک پر قبضہ کریں۔ اگر وہ ایسا کریں تو انہیں میراث میں جلعاد کا علاقہ دو۔

30 لیکن اگر وہ ایسا نہ کریں تو پھر انہیں ملک کنعان ہی میں تمہارے ساتھ مروٹی زمین ملے۔“

31 جد اور روبن کے افراد نے اصرار کیا، ”آپ کے خادم سب کچھ کریں گے جو رب نے کہا ہے۔

32 ہم مسلح ہو کر رب کے سامنے دریا ئے یردن کو پار کریں گے اور کنعان کے ملک میں داخل ہوں گے، اگرچہ ہماری مروٹی زمین یردن کے مشرقی کنارے پر ہو گی۔“

33 تب موسیٰ نے جد، روبن اور منسی کے آدھے قبیلے کو یہ علاقہ دیا۔ اُس میں وہ پورا ملک شامل تھا جس پر پہلے اموریوں کا بادشاہ سیحون اور بسن کا بادشاہ عوج حکومت کرتے تھے۔ ان شکست خوردہ ممالک کے دیہاتوں سمیت تمام شہر ان کے حوالے کئے گئے۔

34 جد کے قبیلے نے دیون، عطارات، عروعر،

35 عطارات شوفان، یعزیر، یگبہا،

36 بیتِ غمرہ اور بیت ہاران کے شہروں کو دوبارہ تعمیر کیا۔ انہوں نے اُن کی فصیلیں بنائیں اور اپنے مویشیوں کے لئے باڑے بھی۔

37 روبن کے قبیلے نے حسبون، اِلیٰ عالی، قریٹائم،

38 نبو، بعل معون اور سبماہ دوبارہ تعمیر کئے۔ نبو اور بعل معون کے نام بدل گئے، کیونکہ انہوں نے اُن شہروں کو نئے نام دیئے جو انہوں نے دوبارہ

تعمیر کئے۔

39 منسی کے بیٹے مکیر کی اولاد نے جلعاد جا کر اُس پر قبضہ کر لیا اور اُس کے تمام اموری باشندوں کو نکال دیا۔

40 چنانچہ موسیٰ نے مکیریوں کو جلعاد کی سرزمین دے دی، اور وہ وہاں آباد ہوئے۔

41 منسی کے ایک آدمی بنام یائیر نے اس علاقے میں کچھ بستیوں پر قبضہ کر کے انہیں 'حووت یائیر' یعنی 'یائیر کی بستیاں' کا نام دیا۔

42 اسی طرح اُس قبیلے کے ایک اور آدمی بنام نوح نے جا کر قنات اور اُس کے دیہاتوں پر قبضہ کر لیا۔ اُس نے شہر کا نام نوح رکھا۔

33

اسرائیل کے سفر کے مرحلے

1 ذیل میں اُن جگہوں کے نام ہیں جہاں جہاں اسرائیلی قبیلے اپنے دستوں کے مطابق موسیٰ اور ہارون کی راہنمائی میں مصر سے نکل کر خیمہ زن ہوئے تھے۔

2 رب کے حکم پر موسیٰ نے ہر جگہ کا نام قلم بند کیا جہاں انہوں نے اپنے خیمے لگائے تھے۔ اُن جگہوں کے نام یہ ہیں:

3 پہلے مہینے کے پندرہویں دن اسرائیلی رعسپس سے روانہ ہوئے۔ یعنی فسح کے دن کے بعد کے دن وہ بڑے اختیار کے ساتھ تمام مصریوں کے دیکھتے دیکھتے چلے گئے۔

4 مصری اُس وقت اپنے پہلوٹھوں کو دفن کر رہے تھے، کیونکہ رب نے پہلوٹھوں کو مار کر اُن کے دیوتاؤں کی عدالت کی تھی۔

5 رعمسیس سے اسرائیلی سُکات پہنچ گئے جہاں اُنہوں نے پہلی مرتبہ اپنے ڈیرے لگائے۔

6 وہاں سے وہ ایتام پہنچے جو ریگستان کے کنارے پر واقع ہے۔

7 ایتام سے وہ واپس مُڑ کر فی ہخیروت کی طرف بڑھے جو بل صفون کے مشرق میں ہے۔ وہ مجدال کے قریب خیمہ زن ہوئے۔

8 پھر وہ فی ہخیروت سے کوچ کر کے سمندر میں سے گزر گئے۔ اس کے بعد وہ تین دن ایتام کے ریگستان میں سفر کرتے کرتے مارہ پہنچ گئے اور وہاں اپنے خیمے لگائے۔

9 مارہ سے وہ ایلم چلے گئے جہاں 12 چشمے اور کھجور کے 70 درخت تھے۔ وہاں ٹھہرنے کے بعد

10 وہ بحرِ قُلم کے ساحل پر خیمہ زن ہوئے،

11 پھر دشتِ صین میں پہنچ گئے۔

12 اُن کے اگلے مرحلے یہ تھے: دُفقہ،

37-13 الوس، رفیدیم جہاں پلنے کا پانی دستِ یاب نہ تھا، دشتِ سینا،

قبروت ہتاوہ، حصیرات، رتمہ، رمون فارص، لِبناہ، رسہ، قہیلاتہ، سافر

پہاڑ، حرادہ، مقہیلوت، تحت، تارح، متقہ، حشموٰنہ، موسیروت، بنی

یعقان، حور ہجدجاد، یطباتہ، عبرونہ، عصیون جابر، دشتِ صین میں واقع

قادس اور ہور پہاڑ جو ادم کی سرحد پر واقع ہے۔

38 وہاں رب نے ہارون امام کو حکم دیا کہ وہ ہور پہاڑ پر چڑھ جائے۔

وہیں وہ پانچویں ماہ کے پہلے دن فوت ہوا۔ اسرائیلیوں کو مصر سے نکلے

40 سال گزر چکے تھے۔

39 اُس وقت ہارون 123 سال کا تھا۔

40 اُن دنوں میں عراد کے کنعانی بادشاہ نے سنا کہ اسرائیلی میرے ملک کی طرف بڑھ رہے ہیں۔ وہ کنعان کے جنوب میں حکومت کرتا تھا۔

41-47 ہور پہاڑ سے روانہ ہو کر اسرائیلی ذیل کی جگہوں پر ٹھہرے: ضلہونہ، فُونون، اوبوت، عیّے عباریم جو موآب کے علاقے میں تھا، دیون جد، علمون دبلا تائم اور نیو کے قریب واقع عباریم کا پہاڑی علاقہ۔

48 وہاں سے اُنہوں نے یردن کی وادی میں اُتر کر موآب کے میدانی علاقے میں اپنے ڈیرے لگائے۔ اب وہ دریائے یردن کے مشرقی کنارے پر یریحو شہر کے سامنے تھے۔

49 اُن کے خیمے بیت یسیموت سے لے کر ایبل شطیم تک لگے تھے۔

تمام کنعانی باشندوں کو نکالنے کا حکم

50 وہاں رب نے موسیٰ سے کہا،

51 ”اسرائیلیوں کو بتانا کہ جب تم دریائے یردن کو پار کر کے ملک

کنعان میں داخل ہو گے

52 تو لازم ہے کہ تم تمام باشندوں کو نکال دو۔ اُن کے تراشے اور ڈھالے

ہوئے بتوں کو توڑ ڈالو اور اُن کی اونچی جگہوں کے مندروں کو تباہ کرو۔

53 ملک پر قبضہ کر کے اُس میں آباد ہو جاؤ، کیونکہ میں نے یہ ملک

تمہیں دے دیا ہے۔ یہ میری طرف سے تمہاری موروثی ملکیت ہے۔

54 ملک کو مختلف قبیلوں اور خاندانوں میں قرعہ ڈال کر تقسیم کرنا۔

ہر خاندان کے افراد کی تعداد کا لحاظ رکھنا۔ بڑے خاندان کو نسبتاً زیادہ

زمین دینا اور چھوٹے خاندان کو نسبتاً کم زمین۔

55 لیکن اگر تم ملک کے باشندوں کو نہیں نکالو گے تو مجھے ہوئے تمہاری

آنکھوں میں خار اور تمہارے پہلوؤں میں کانٹے بن کر تمہیں اُس ملک میں

تنگ کریں گے جس میں تم آباد ہو گے۔
 56 پھر میں تمہارے ساتھ وہ کچھ کروں گا جو ان کے ساتھ کرنا چاہتا ہوں۔

34

ملک کنعان کی سرحدیں

1 رب نے موسیٰ سے کہا،

2 ”اسرائیلیوں کو بتانا کہ جب تم اُس ملک میں داخل ہو گے جو میں تمہیں میراث میں دوں گا تو اُس کی سرحدیں یہ ہوں گی:

3 اُس کی جنوبی سرحد دشتِ صین میں ادوم کی سرحد کے ساتھ ساتھ چلے گی۔ مشرق میں وہ بحیرہ مُردار کے جنوبی ساحل سے شروع ہو گی، پھر ان جگہوں سے ہو کر مغرب کی طرف گزرے گی:

4 درۂ عقرب کے جنوب میں سے، دشتِ صین میں سے، قادس برنیع کے جنوب میں سے حصر اُدار اور عضمون میں سے۔

5 وہاں سے وہ مُڑ کر مصر کی سرحد پر واقع وادیِ مصر کے ساتھ ساتھ بحیرہ روم تک پہنچے گی۔

6 اُس کی مغربی سرحد بحیرہ روم کا ساحل ہو گا۔

7 اُس کی شمالی سرحد بحیرہ روم سے لے کر ان جگہوں سے ہو کر مشرق کی طرف گزرے گی: ہور پہاڑ،

8 لبوحات، صداد،

9 زفرون اور حصر عینان۔ حصر عینان شمالی سرحد کا سب سے مشرقی مقام ہو گا۔

10 اُس کی مشرقی سرحد شمال میں حصر عینان سے شروع ہو گی۔ پھر وہ ان جگہوں سے ہو کر جنوب کی طرف گزرے گی: سفام،

11 ربلہ جو عین کے مشرق میں ہے اور کثرت یعنی گلیل کی جھیل کے مشرق میں واقع پہاڑی علاقہ۔

12 اس کے بعد وہ دریائے یردن کے کنارے کنارے گزرتی ہوئی بحیرہ مُردار تک پہنچے گی۔ یہ تمہارے ملک کی سرحدیں ہوں گی۔“
13 موسیٰ نے اسرائیلیوں سے کہا، ”یہ وہی ملک ہے جسے تمہیں قرعہ ڈال کر تقسیم کرنا ہے۔ رب نے حکم دیا ہے کہ اُسے باقی ساڑھے نو قبیلوں کو دینا ہے۔“

14 کیونکہ اڑھائی قبیلوں کے خاندانوں کو اُن کی میراث مل چکی ہے یعنی روبن اور جد کے پورے قبیلے اور منسی کے آدھے قبیلے کو۔
15 اُنہیں یہاں، دریائے یردن کے مشرق میں یریحو کے سامنے زمین مل چکی ہے۔“

ملک تقسیم کرنے کے ذمہ دار آدمی

16 رب نے موسیٰ سے کہا،

17 ”الی عزرا امام اور یشوع بن نون لوگوں کے لئے ملک تقسیم کریں۔“

18 ہر قبیلے کے ایک ایک راہنما کو بھی چننا تا کہ وہ تقسیم کرنے میں

مدد کرے۔ جن کو تمہیں چننا ہے اُن کے نام یہ ہیں:

19 یہوداہ کے قبیلے کا کالب بن یفثہ،

20 شمعون کے قبیلے کا سموایل بن عمی ہود،

21 بن یمین کے قبیلے کا الیداد بن کسلون،

22 دان کے قبیلے کا بقی بن یگلی،

23 منسی کے قبیلے کا حنی ایل بن افود،

24 افرائیم کے قبیلے کا قوایل بن سفستان،

25 زبولون کے قبیلے کا الی صفن بن فرناک،

26 اشکار کے قبیلے کا فلتی ایل بن عزان،

27 آشر کے قبیلے کا اخی ہود بن شلومی،

28 نفتالی کے قبیلے کا فداہیل بن عمی ہود۔“

29 رب نے ان ہی آدمیوں کو ملک کو اسرائیلیوں میں تقسیم کرنے کی

ذمہ داری دی۔

35

لاویوں کے لئے شہر

1 اسرائیلی اب تک موآب کے میدانی علاقے میں دریائے یردن کے

مشرق کنارے پریریجو کے سامنے تھے۔ وہاں رب نے موسیٰ سے کہا،

2 ”اسرائیلیوں کو بتا دے کہ وہ لاویوں کو اپنی ملی ہوئی زمینوں میں

سے رہنے کے لئے شہر دیں۔ انہیں شہروں کے ارد گرد مویشی چرانے کی زمین بھی ملے۔

3 پھر لاویوں کے پاس رہنے کے لئے شہر اور اپنے جانور چرانے کے لئے

زمین ہو گی۔

4 چرانے کے لئے زمین شہر کے ارد گرد ہو گی، اور چاروں طرف کا

فاصلہ فصیلوں سے 1,500 فٹ ہو۔

5 چرانے کی یہ زمین مربع شکل کی ہو گی جس کے ہر پہلو کا فاصلہ

3,000 فٹ ہو۔ شہر اس مربع شکل کے بیچ میں ہو۔ یہ رقبہ شہر کے

باشندوں کے لئے ہوتا کہ وہ اپنے مویشی چرا سکیں۔

غیر ارادی خون ریزی کے لئے پناہ کے شہر

6-7 لاویوں کو کل 48 شہر دینا۔ ان میں سے چھ پناہ کے شہر مقرر کرنا۔

ان میں ایسے لوگ پناہ لے سکیں گے جن کے ہاتھوں غیر ارادی طور پر کوئی

ہلاک ہوا ہو۔

8 ہر قبیلہ لایوں کو اپنے علاقے کے رقبے کے مطابق شہر دے۔ جس قبیلے کا علاقہ بڑا ہے اُسے لایوں کو زیادہ شہر دینے ہیں جبکہ جس قبیلے کا علاقہ چھوٹا ہے وہ لایوں کو کم شہر دے۔“
9 پھر رب نے موسیٰ سے کہا،

10 ”اسرائیلیوں کو بتانا کہ دریائے یردن کو پار کرنے کے بعد
11 کچھ پناہ کے شہر مقرر کرنا۔ اُن میں وہ شخص پناہ لے سکے گا جس کے ہاتھوں غیر ارادی طور پر کوئی ہلاک ہوا ہو۔
12 وہاں وہ انتقام لینے والے سے پناہ لے سکے گا اور جماعت کی عدالت کے سامنے کھڑے ہونے سے پہلے مارا نہیں جا سکے گا۔
13 اِس کے لئے چھ شہر چن لو۔

14 تین دریائے یردن کے مشرق میں اور تین ملکِ کنعان میں ہوں۔
15 یہ چھ شہر کسی کو پناہ دیں گے، چاہے وہ اسرائیلی، پردیسی یا اُن کے درمیان رہنے والا غیر شہری ہو۔ جس سے بھی غیر ارادی طور پر کوئی ہلاک ہوا ہو وہاں پناہ لے سکتا ہے۔

16-18 اگر کسی نے کسی کو جان بوجھ کر لوہے، پتھر یا لکڑی کی کسی چیز سے مار ڈالا ہو وہ قاتل ہے اور اُسے سزائے موت دینی ہے۔

19 مقتول کا سب سے قریبی رشتے دار اُسے تلاش کر کے مار دے۔
20-21 کیونکہ جو نفرت یا دشمنی کے باعث جان بوجھ کر کسی کو یوں دھکا دے، اُس پر کوئی چیز پھینک دے یا اُسے مکا مارے کہ وہ مر جائے وہ قاتل ہے اور اُسے سزائے موت دینی ہے۔

22 لیکن وہ قاتل نہیں ہے جس سے دشمنی کے باعث نہیں بلکہ اتفاق سے اور غیر ارادی طور پر کوئی ہلاک ہوا ہو، چاہے اُس نے اُسے دھکا دیا، کوئی چیز اُس پر پھینک دی
23 یا کوئی پتھر اُس پر گرنے دیا۔

24 اگر ایسا ہوا تو لازم ہے کہ جماعت ان ہدایات کے مطابق اُس کے اور انتقام لینے والے کے درمیان فیصلہ کرے۔

25 اگر ملزم بے قصور ہے تو جماعت اُس کی حفاظت کر کے اُسے پناہ کے اُس شہر میں واپس لے جائے جس میں اُس نے پناہ لی ہے۔ وہاں وہ مُقدس تیل سے مسح کئے گئے امام اعظم کی موت تک رہے۔

26 لیکن اگر یہ شخص اس سے پہلے پناہ کے شہر سے نکلے تو وہ محفوظ نہیں ہو گا۔

27 اگر اُس کا انتقام لینے والے سے سامنا ہو جائے تو انتقام لینے والے کو اُسے مار ڈالنے کی اجازت ہو گی۔ اگر وہ ایسا کرے تو بے قصور رہے گا۔

28 پناہ لینے والا امام اعظم کی وفات تک پناہ کے شہر میں رہے۔ اس کے بعد ہی وہ اپنے گھر واپس جا سکتا ہے۔

29 یہ اصول دائمی ہیں۔ جہاں بھی تم رہتے ہو تمہیں ہمیشہ ان پر عمل کرنا ہے۔

30 جس پر قتل کا الزام لگایا گیا ہو اُسے صرف اس صورت میں سزائے موت دی جا سکتی ہے کہ کم از کم دو گواہ ہوں۔ ایک گواہ کافی نہیں ہے۔

31 قاتل کو ضرور سزائے موت دینا۔ خواہ وہ اس سے بچنے کے لئے کوئی بھی معاوضہ دے اُسے آزاد نہ چھوڑنا بلکہ سزائے موت دینا۔

32 اُس شخص سے بھی پیسے قبول نہ کرنا جس سے غیر ارادی طور پر کوئی ہلاک ہوا ہو اور جو اس سبب سے پناہ کے شہر میں رہ رہا ہے۔ اُسے اجازت نہیں کہ وہ پیسے دے کر پناہ کا شہر چھوڑے اور اپنے گھر واپس چلا جائے۔ لازم ہے کہ وہ اس کے لئے امام اعظم کی وفات کا انتظار کرے۔

33 جس ملک میں تم رہتے ہو اُس کی مُقدس حالت کو ناپاک نہ کرنا۔

جب کسی کو اُس میں قتل کیا جائے تو وہ ناپاک ہو جاتا ہے۔ جب اِس طرح خون بہتا ہے تو ملک کی مُقدّس حالت صرف اُس شخص کے خون بہنے سے بحال ہو جاتی ہے جس نے یہ خون بہایا ہے۔ یعنی ملک کا صرف قاتل کی موت سے ہی کفارہ دیا جا سکتا ہے۔

³⁴ اُس ملک کو ناپاک نہ کرنا جس میں تم آباد ہو اور جس میں سکونت کرتا ہوں۔ کیونکہ میں رب ہوں جو اسرائیلیوں کے درمیان سکونت کرتا ہوں۔“

36

ایک قبیلے کی موروثی زمین شادی سے دوسرے قبیلے میں منتقل نہیں ہو سکتی

¹ ایک دن جلعاد بن مکیر بن منسی بن یوسف کے کنبے سے نکلے ہوئے آبائی گھرانوں کے سرپرست موسیٰ اور اُن سرداروں کے پاس آئے جو دیگر آبائی گھرانوں کے سرپرست تھے۔

² اُنہوں نے کہا، ”رب نے آپ کو حکم دیا تھا کہ آپ قرعہ ڈال کر ملک کو اسرائیلیوں میں تقسیم کریں۔ اُس وقت اُس نے یہ بھی کہا تھا کہ ہمارے بھائی صِلاخاد کی بیٹیوں کو اُس کی موروثی زمین ملنی ہے۔“

³ اگر وہ اسرائیل کے کسی اور قبیلے کے مردوں سے شادی کریں تو پھر یہ زمین جو ہمارے قبیلے کا موروثی حصہ ہے اُس قبیلے کا موروثی حصہ بنے گی اور ہم اُس سے محروم ہو جائیں گے۔ پھر ہمارا قبائلی علاقہ چھوٹا ہو جائے گا۔

⁴ اور اگر ہم یہ زمین واپس بھی خریدیں تو بھی وہ اگلے بحالی کے سال میں دوسرے قبیلے کو واپس چلی جائے گی جس میں ان عورتوں نے شادی کی ہے۔ اِس طرح وہ ہمیشہ کے لئے ہمارے ہاتھ سے نکل جائے گی۔“

5 موسیٰ نے رب کے حکم پر اسرائیلیوں کو بتایا، ”جلعاد کے مرد حق بجانب ہیں۔

6 اس لئے رب کی ہدایت یہ ہے کہ صِلاخاد کی بیٹیوں کو ہر آدمی سے شادی کرنے کی اجازت ہے، لیکن صرف اس صورت میں کہ وہ اُن کے اپنے قبیلے کا ہو۔

7 اس طرح ایک قبیلے کی موروثی زمین کسی دوسرے قبیلے میں منتقل نہیں ہوگی۔ لازم ہے کہ ہر قبیلے کا پورا علاقہ اُسی کے پاس رہے۔

8 جو بھی بیٹی میراث میں زمین پاتی ہے اُس کے لئے لازم ہے کہ وہ اپنے ہی قبیلے کے کسی مرد سے شادی کرے تا کہ اُس کی زمین قبیلے کے پاس ہی رہے۔

9 ایک قبیلے کی موروثی زمین کسی دوسرے قبیلے کو منتقل کرنے کی اجازت نہیں ہے۔ لازم ہے کہ ہر قبیلے کا پورا موروثی علاقہ اُسی کے پاس رہے۔“

10-11 صِلاخاد کی بیٹیوں محلاہ، ترضہ، جُلاہ، ملکاہ اور نوعاہ نے ویسا ہی کیا جیسا رب نے موسیٰ کو بتایا تھا۔ اُنہوں نے اپنے چچا زاد بھائیوں سے شادی کی۔

12 چونکہ وہ بھی منسی کے قبیلے کے تھے اس لئے یہ موروثی زمین صِلاخاد کے قبیلے کے پاس رہی۔

13 رب نے یہ احکام اور ہدایات اسرائیلیوں کو موسیٰ کی معرفت دیں جب وہ موآب کے میدانی علاقے میں دریائے یردن کے مشرقی کنارے پر یریحو کے سامنے خیمہ زن تھے۔

مقدس کتاب

The Holy Bible in Urdu, Urdu Geo Version, Urdu Script

Copyright © 2019 Urdu Geo Version

Language: اردو (Urdu)

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2024-09-26

PDF generated using Haiola and XeLaTeX on 5 Apr 2025 from source files dated 26 Sep 2024

1fad1a5f-0be2-546a-99c1-b08aa9c23046